

1- عضو کادر علمی پوهنځی شرعیات و رئیس

پوهنتون سلام

تلفون: +93788654387

ایمیل: <mailto:Fasih.1392@gmail.com>

معلومات مقاله

تاریخ نشر: 1398/11/23

شماره مقاله در ژورنال: 01

تعداد صفحات: 20

شماره نوبتی مجله: 7 و 8

کلید واژه ها

بینه حکومت داری، سیاسی فکر،

دیموکراسی، استبدادی تعامل، قانون

چکیده

الحکم الراشد كما هو مهم للدول المتقدمة، فكذلك هو للدول النامية. ومن ناحية المحتوى تنظر إليه بعض المؤسسات الدولية بنظرة إقتصادية، بينما الأخرى تنظر إليه بنظرة سياسية، وفي كلا المنظورين يعتبر خفض وتيرة الإستبداد، ووجود الحكومات المنتخبة، وإشراك جميع شرائح المجتمع لا سيما الضعاف و الفقراء في إتخاذ القرارات بشأن حياتهم، وتهيئة فرص بصورة عادلة من أجل الإستفادة من مواهبهم وقدراتهم، مع سن القوانين بشكل عادل وتنفيذها على الجميع على حد سواء، بالإضافة إلى محاربة الفساد المالي والإداري والسياسي، من أهم عناصر الحكم الراشد.

إن الهدف الأساسي من وراء التنمية الإقتصادية هو تحقيق التنمية البشرية المستدامة، وهو التقدم الحقيقي، لأن حياة الإنسان إذا لم تتحرك صوب الرفاهية فإن وجود الموارد والأموال في دولة ما لا يعني أن تلك الدولة متقدمة ومتنامية.

إن تأسيس وإنشاء الحكم الراشد ليس من عمل ووظيفة الحكومات وحدها، بل لا بد وأن تساهم معها في الوصول إليه المجتمعات المدنية والمؤسسات الخاصة. كما أن الحكم الراشد لا تحتاج إليه الدول فحسب، بل المؤسسات الخاصة والشركات بحاجة إلى الحكم الراشد بداخلها أيضاً.

كل ذلك تناوله هذا المقال بالتفصيل وفي نهايته يؤكد المقال على أن الهدف الأساسي للحكم الراشد هو

التنمية البشرية المستدامة

معلومات مجله:

مجله علمی پوهنتون سلام، نشرات خویش را از سال 1390 هـ.ش آغاز نموده و دست آورد های زیادی در این زمینه دارد، در ادامه سلسله فعالیت های خویش به تاریخ 1401/03/22 اعتبار نامه خویش را به عنوان یکی از معتبرترین مجله از وزارت محترم تحصیلات عالی کشور به دست آورد، آدرس: افغانستان، کابل، ناحیه چهارم، کلوله پشته، چهار راهی قلعه بست (گل سرخ)، پوهنتون سلام.

آدرس ارتباطی؛ وبسایت: <https://salam.edu.af/magazine>، ایمیل: salamuk@salam.edu.af، شماره های تماس: +93202230664 و +93788275275

پیلزہ

الحمد لله رب العلمين والصلاة والسلام على سيد الأنبياء والمرسلين وعلى آله و أصحابه اجمعين، وبعد.

بینه حکومت داری - سره له دی چی د نیو لیبرالیزم په فکري چاپیریال کی را منځته شوی یو تصور دی او د هماغی فکري او فلسفی فضاء څخه متأثر دی - خو ددی سره سره ډیر مثبت اړخونه هم لري، مور ته په خپله ټولنه کی د نورو افکارو په څیر ددی فکر د مثبتو اړخونو څخه استفاده پکار ده، او هغه اړخونه چی زموږ د دین د ارزښتونو سره په ټکر کی دي د هغه تعدیل ته اړتیا ده، او دا ځکه چی مسلمانان په دی قائل دي چی (الحکمة ضالة المؤمن فحيث وجدها فهو أحق بها)¹ د حکمت

¹ - د حدیث سند سره له دی چی ضعیف دی خو خبره په کښی پخه شوی ده، ترمذی او ابن ماجه او نورو حدیثی کتابونو کی روایت شوی دی.

خبره د مؤمن ورک شوی شی په هر ځای کې یې چې پیدا کړ هغه تر هر چا زیات د هغه د اخیستلو او لاس ته راوړلو حق دار دی، ددی استفادی لپاره تر هر څه دمخه د داسې مفاهیمو فهم اړین او ضروري دی، او دی ته اړتیا لیدل کېږي چې ددی فکر مثبت اړخونه په مختلفو لارو په ټولنه کې مطرح او ترویج کړي شي. په دی تصور کې بنسټیزې خبرې د استبداد راکمول، د انتخاب له لاری حکومتونه جوړول، د ټولنی ټول وگړي او په ځانگړې توگه کمزورې طبقه د خپل ژوند په اړه پریکړو او فیصلو کې شریکول، په عادلانه توگه د هیواد ټولو اتباعو ته د خپلو استعدادونو څخه د کار اخیستلو فرصتونه چمتو کول، ښه او مناسبه قانون سازي او د قانون بی پری پلې کول، د قانون پر وړاندې د ټولو خلکو برابري، ددی ترڅنگ د مالي، اداري، او سیاسي فساد پر ضد مبارزه کول دي. او دا چې اصلا د اقتصادي ودې او پرمختگ بنسټیزه موخه بشري دوامدار پرمختگ لاس ته راوړل دي، همدا اصلي پرمختگ دی، که د انسان ژوند مثبت لور ته بدلون ونه مومي که یو هیواد هر څومره زیرمی او شتمنی ولري هغه په حقیقت کې پرمخ تللی نه دی، چې مور ددی ډول هیوادونو ډیر بیلگې په اسلامي نړۍ کې وینو، دا هغه مبادی دي چې اسلام یې تر هر چا دمخه مني او د همداسې یو حالت د رامنځ ته کولو لپاره کار د مسلمانانو مسؤولیت گڼي، او په دی اړه بی شمیره نصوص په قران کریم او نبوي سنتو کې وجود لري، خو شاید د آزادی هغه تصور چې ددی تصور له لاری ورکړ شوی دی، او همدا راز د حقوقو هغه لامحدودیت چې د عام لیبرال یا آزاد پالی فکر ځانگړتیا ده هغه به د اسلامي فکر په چوکاټ کې تعدیل ته اړتیا ولري.

خو د ښه حکومت داری د موخو د لاس ته راوړلو لپاره چې کوم میکانیزم وړاندې شوی دی چې باید د حکومتونو هغه تقلیدي او کلاسیک مسؤولیتونه را محدود کړي شي، ددی ترڅنگ په اوسنۍ دیموکراسۍ کې چې کوم نقائص او کمي موجودې دي د هغه د رفع کولو او د حکومت د شریک په حیث باید ددی اهدافو د لاس ته راوړلو لپاره خصوصي سکتور او مدني ټولنو ته داسې رول ورکړی شي چې هغه د ښه حکومت داری په رامنځ ته کولو کې د حکومت د شریکانو په حیث کار وکړي، دا میکانیزم تر کومې کچې کار ورکولی شي، او تر کومه حده کامیاب دی؟ او آیا په وروسته پاتې یا مخ په پرمختگ هیوادونو کې چې د اسلامي نړۍ هیوادونه هم له همدې جملې څخه دي، دا میکانیزم کار ورکولی شي؟ دا هغه بحثونه دي چې باید ادامه ومومي، اسلامي نړۍ د خپلو ظروفو او حالاتو سره سم داسې میکانیزمونه را ایجاد کړي چې په درست ډول یې ټاکلو موخو ته ورسوی.

یوه بله خبره چې دلته یې اړینه بولم هغه دا ده چې په وروسته پاتې هیوادونو کې او په ځانگړې توگه زموږ په گران هیواد کې د ښه حکومت داری خبره په یو څو ظاهري او فرمایشي کارونو کې راخلصه کېږي، او ددی د مثبت اړخونو د عملي کولو پر ځای (لکه د اداري، مالي او سیاسي فساد مخنیوی د محسوبیت ختمول او په عادلانه توگه د هیواد ټولو وگړو ته د پرمختگ زمینه برابرو) په دی نوم داسې کارونه سرته رسېږي چې یا خو اصلا د ملت د سالمو عنعناتو او عقائدو سره په ټکر کې وي او یا داسې بی محتوی کړنې وي چې هیڅ ډول عملي پایلی نه لري، او په دی توگه د ښه حکومت داری مثبت اړخونه هم دداسې کړنو څخه اغیزمن کېږي، او گټه یې چې بشري پرمختگ دي د هیواد اتباعو ته نه رسېږي.

یوه خبره چې باید ورته پاملرنه وکړو هغه دا ده چې ښه حکومت داري یواځې دولتي ادارې پورې اړه نه لري، بلکه ښه حکومت داري په مؤسساتو، شرکتونو، سیمټرو ادارو کې هم د پلي کیدو وړ ده، همدا راز په نړیوال نظام هم د تطبیق وړ ده، که د هیوادونو سره عادلانه د قانون سره سم، او د هغوي په گډون تصمیمونه ونه نیول شي هماغه ستونزې چې د یو هیواد په دننه کې پېښیدلی شي عین مشکلات او ستونزې په نړیوال نظام کې هم رامنځ ته کیدلی شي، همدا راز که په مؤسساتو، شرکتونو او د مدني ټولنو په مؤسساتو کې ښه حکومت داري رعایت نه شي عین ستونزې چې په یو هیواد او نړیوال نظام کې رامنځ ته کېږي په دی مؤسساتو او ادارو کې هم رامنځ ته کیدلی شي.

په پیل کې ما غوښتل چې معاصر سیاسي فکر کې د ښه حکومت داری تصور د هغه تصور سره پرتله کړم چې اسلام یې لري او د راشده خلافت د ځانگړتیاو په شکل کې مسلمانو مفکرینو پری ډیر څه لیکلی دي، او هغه میکانیزم هم پرتله کړم چې په نیو لیبرالیزم یا آزاد پالی کې د ښه حکومت داری د تطبیق لپاره وړاندې شوی او هغه چې اسلامي طرز حکومت یې وړاندې کوي¹، خو کله چې بحث اوږد شو نو دا کار می یو بل فرصت ته پرېښوده او یواځې په دی مو بسنه وکړه چې په اوسني سیاسي فکر کې ښه حکومت داري معرفي کړو، الله تعالی دی مور ته توفیق را په نصیب کړي چې د هر فکر د مثبتو اړخونو څخه استفاده وکړو او د نیوکې په نتیجه کې د هر فکر منفي اړخونه تثبیت او د هغوي څخه خپله ټولنه وساتلی شو.

لومړۍ: ښه حکومت داری، ارزښت او تاریخي شالید

ښه حکومت داری چې په انگلیسی کې ورته (Good Governance) ویل کېږي، دا په لویدیز کې په دی اوسني مفهوم کې د لومړي ځل لپاره د تیری میلادي پېړۍ په انتیامه لسيزه کې مطرح شوه، د ښه حکومت داری تصور د عامه ادارې (حکومت) په اړه کومه نوی طریقه او کوم نوی فکر نه دی، بلکه دا د نوو واقعیتونو او هغه بدلونونو او تغییراتو انعکاس دی چې په اقتصادي، ټولنیز، سیاسي او فرهنگي ډگرونو کې ورسره نړۍ مخ شوه او په نتیجه کې یې د لیبرال دیموکراسۍ یو څه کمی یا نقائص را څرگند شول، ددی کمیو د رغونې لپاره د ښه حکومت داری تصور رامنځ ته شو چې د پرمختللو او مخ په پرمختگ دواړه هیوادونو لپاره په جلا جلا توگه اهمیت لري.

د پرمخ تللو هیوادونو لپاره یې اهمیت

هغه نړیوال او سیمیز چلینجونه چې غربي ټولنه ورسره مخ شوه او په ځانگړې توگه کله چې د نړیوالتوب (Globalization) تصور په رامنځ ته کیدو سره دا لاندې حالات هم رامنځ ته شول:

- ◀ د بشر د حقوقو او دیموکراتیکو ارزښتونو نړیوالتوب.
- ◀ د اقتصاد بازار د افکارو او میکانیزمونو نړیوالتوب.

¹ - په ډیره خلاصه توگه ویلی شو چې د اهلیت پر بنسټ د کار اهلیت لرونکو او وړتیا لرونکو خلکو ته کار سپارل هغه بنسټیز اصل دی چې د ښه حکومت داری لپاره پری اسلام تأکید کوي رسول الله صلی الله علیه وسلم فرمایي: (إِذَا وُصِدَ الْأَمْرُ إِلَىٰ غَيْرِ أَهْلِهِ فَانْتَظِرِ السَّاعَةَ) کله چې نا اهله خلکو ته مسؤولیت وسپارل شي نو بیا د گډوډۍ (یا د فساد د اخیری کچې) د کوم حالت نه چې وروسته بیا د خیر توقع نشته او قیامت قائمېږي) انتظار وکړه.

< د تکنالوژی پرمختګ چې به نتیجه کی یې بازار نړیوال شو او معلوماتی انقلاب رامنځ ته شو چی د نړی په کچه ورته هر چا لاس رسی پیدا کړي.
 < د ټولنو دی پراختیا د هیواد د اتباعو سره د حکومتونو فاصله زیاته کړه، حکومتونه په دی نه توانیدل چی د هر وګړي سره مخامخ تفاهم وکړي شي، د مصیري تصمیمونو په اړه د هغوي رأی واخیستلی شي، په مهمو قضایاو کی د هغوي ګډون یقیني کړی شي، نو دی ته اړتیا ولیدل شوه چی د نمایندگانو (Representatives) له لاری دا ستونزه حل کړي، نو دلته وه چی دا تصور رامنځ ته شو چی حکومت باید د افرادو پرخاکی د مدني ټولنو د لویو نماینده مؤسساتو سره تعامل وکړي، دلته وه چی د ښه حکومت داری اهمیت اختیار کړ چی حکومت باید څرنگه د ټولنیزو مؤسساتو سره تعامل وکړي، او دا ټولنی پخپله باید د ټولنی د وګړو او د هیواد د اتباعو سره څرنگه تعامل ولري، او په داسی یوه نړی کی چی هلته ورځ په ورځ پیچیده گیانی زیاتېږي څرنگه باید تصمیمونه ونیول شي او څرنگه فیصلی وشي.
 < ددی ټولو سیاسی، اقتصادي، ټولنیزو او فرهنگي بدلونونو او تغییراتو په رامنځ ته کیدو د حکومت په رول کی هم بدلون رامنځ ته شو، ځکه په تقلیدی ټولنو کی حکومت د عامو سیاستونو او پالیسیو په طرح کولو او د هغوي په تطبیقولو کی یواځینی ځواک بلل کیده، چی دا کار په دی منغیرو حالاتو کی نور ممکن نه بریښیده، ځکه په دی توګه په هر څه کی د حکومت مداخله ورته د لیبرالیزم د بنسټیزو موخو سره په ټکر کی ښکاریده، له همدی امله په لویدیز کی ډیر مفکرین په دی نظر شول چی د نړیوالتوب په مرحله کی باید د حکومت رول بالکل له منځه ولاړ شي او یا ډیر راکم کړی شي، ځکه چی په ټولنه کی نور مؤثر قوتونه او جهتونه مطرح شول چی هغه کارونه سرته رسوي چی په تقلیدی طرز فکر کی حکومت سرته رسول، نو په طبیعی توګه ددی مؤسساتو د موجودیت په نتیجه کی د حکومت رول باید محدود شي، د اقوتونه او مؤسسات لکه رسنیز مؤسسات، مدني ټولنی، عسکري، تجارتي او دیني ټولنی، تجارتي شرکتونه، او نور لوی لوی مؤسسات چی د حکومت ترڅنګ عامه قضایا مطرح کوي او ترحث لاندی یې راوړي، او په ځانګړی توګه هغه وخت دی تفکر زور واخیست کله چی په غرب کی په اقتصادي پېښو کی د حکومت د مداخلی له امله لوی اقتصادي ستونزی رامنځ ته شوی.

< په همدی وخت کی له نوي سر نه د حکومت دندی وټاکل شوی، چی په نتیجه کی یې د حکومت رول او وظائف تر ډیری کچی راکم کړی شول، او ډیر وظایف یې نور شریکانو لکه خصوصي سکتور او مدني ټولنی ته ورکړی شول، نوځکه ویلی شو چی د ښه حکومت داری تصور د هغه رکود او هغه مشکلاتو څخه د حکومتونو او عامه اداری د ژغورلو په منظور رامنځ ته شوی چی د نوو نړیوالو ظروفو په نتیجه کی ورسره پرمخ تللی غربی نړی مخامخ وه، د حکومتونو د فعال ساتلو لپاره د هغه په وظایفو کی بدلون وړاندیز شوی، او هغه تقلیدی وظایف چی مخکی د حکومت پر غاړه ؤ او اوس یې په سرته رسولو کی پاتی راغلل نو د هغو وظایفو په ښه توګه د اداء کولو لپاره ورته شریکان وټاکل شول چی هغه خصوصي سکتور او مدني ټولنی دي.

مخ پر وده هیوادونو لپاره یې ارزښت

که په غربی او پرمخ تللو هیوادونو کی ښه حکومت داری له دی امله رامنځ ته شوه چی حکومتونو په پرله پسې توګه په اقتصادي او ټولنیز نظام کی مداخله کوله تر څو دا مداخله کنترول کړي، ځکه دا په بنسټیز ډول د لیبرالیزم سره په ټکر کی وه، او د بشپړی ازادی کومی هیلی چی د دیموکراسی څخه یې درلودلی هغه ترلاسه نه شوی، خو مخ په پرمختګ او وروسته پاتی هیوادونو کی د ښه حکومت داری د مطرح کیدو بنسټیز لامل ددی حکومتونو ناکامی، د خپلو هیوادوالو د ضرورتونو په پوره کولو کی پاتی راتلل او د خپلو وعدو په پوره کولو کی ناکامیدل دي، دا حکومتونه د امنیت د ټولنو په حفاظت، د خلکو د مملکتاتو په ساتنه، او د عمومی نظام په حفاظت کی پاتی راغلی دي.

ددی ترڅنګ دا حکومتونه په استبداد، ظلم، سیاسی او اداري فساد کی ښکېل دي، سره له دی چی د پرمختګ په مخ کی شاید ډیر خنډونه وجود ولري خو شاید اداري او سیاسی فساد یې په سر کی واقع وي، له همدی امله - د ښه حکومت داری د تصور د مطرح کونکو له نظره - تر هر څه زیات باید د همدی د له منځه وړلو لپاره کار وشي، د همدی اهمیت په درک کولو سره د ښه حکومت داری تر عنوان لاندی په دی وروستیو لسیزو کی د فساد پروړاندی د مبارزی خبره ډیره بحث کیږي او د ملګرو ملتونو، نړیوال بانک، نړیوال وجهي صندوق او د پرمختګ نړیوالی اداری له لوری په پرله پسې توګه په هیوادونو کی د فساد د کچی په اړه راپورونه خپریږي او هیوادونه د فساد د کچی په معیار ارزول کیږي او تصنیږي.

ددی ستونزی د اداری په خاطر د ښه حکومت داری تصور مطرح شو، تر څو د مالي، اداري او سیاسی فساد د مشکل لپاره علاج وړاندی کړي، ځکه د ښه حکومت داری تصور په څه داسی ارزښتونو مشتمل دی چی دا ستونزه اوارولی شي، د بیلگی په توګه د ټولنی هر وګړي ته د امنیت احساس ورکول، همکاري، باکفاته او د فساد څخه پاک وګړی په دندو ګمارل، خصوصي سکتور او مدني ټولنی ته د تصمیمونو په نیولو، د پالیسیو په جوړولو او پلی کولو کی د ګډون مجال پرانستل، او په مؤسساتي ډول د بشري حقوقو ساتنه او داسی نور.

د نړیوال بانک د یوی څیړنی د پایلو سره سم په وروسته پاتې هېوادونو کی د وروسته پاتې کیدو لامل د فنډ کموالی نه دی، ځکه هغه څیړنی داسی هیوادونه سره پرتله کړي چی یو ډول پروژي یې په یو مقدار فنډ تطبیق کړي خو د دواړو په نتایجو کی ډیر زیات توپیر دی، څیړنه دی نتیجی ته رسیدلی چی د دواړو هیوادونو ترمنځ د مؤسساتو او پالیسیو تفاوت دی نه د فنډ او وسائلو.¹

د اداري، مالي او سیاسی فساد د مخنیوي لپاره د کلاسیک حکومت په توان باندی شک ظاهر کړی شو، چی د نوو نړیوالو حالاتو په نظر کی نیولو سره تقلیدی سیستمونه او حکومتي نظامونه دا مشکل نشي حل کولی بناء باید د ښه حکومت داری کومه نمونه چی په غربی نړی کی ازمايل شوی ده هغه باید دلته هم وازمايل شي. خو نه پوهیږم چی دا نسخه په اسلامي نړی کی هم په هماغه کچه ګټوره تمامیدی شي او کنه؟ که چیرته داسی خلک چی ضمیر یې د فساد څخه مانع نه شي او قانون کمزوری وي یا د قانون تطبیق په سمه توګه سرته نه رسیږي، بلکه د قانون د تطبیق واک هم په فساد کی اخته د همدی ډلی په لاس کی وي څرنگه ممکن ده چی په داسی حالاتو کی د ښه حکومت داری له لاری د فساد د له منځه تللو توقع ولرلی شو، له همدی امله د تیري پیږی د اتیایمی لسیزې راهیسی د ښه حکومت

¹ - وګورئ: الحکم الراشد بین الفكر الغربی والاسلامی (دراسة مقارنة) ص ۲۴-۲۵ د بن عبد العزیز خیره د دکتوره رساله، چی په ۲۰۱۴م کال کی مناقشه شوی، ده، په الجزائر کی د الحاج لخصر پوهنتون د حقوقو او سیاسی علومو پوهځی، چی په انترنټ باندی په لاندی لینک نشر شوی ده، دا د پی دی ایف په بڼه نشر شوی ده خو مشکل پکښی دا دی چی د صفحاتو شمیر یې نه دي لګیدلي، دلته چی کومی شمیر ورکول کیږي دا هغه شمیر دی چی په پی دی ایف کی په اتومات ډول ښکاره کیږي،

http://theses.univ-batna.dz/index.php?option=com_docman&task=doc_details&gid=4145&Itemid=4

داری تجربی هم د اسلامي نړۍ په بیلا بیلو هیوادونو کی گورو او هم د دریمې نړۍ په نورو هیوادونو کی مگر هغه پایلی چی تمه یی کیدله لاس ته نه دی ورغلی ، بلکه فساد او وروسته پاتی والی د تیر په څیر دوام لری.

دویم: د ښه حکومت داری تعریف:

د ښه حکومت داری اصطلاح چونکه د بیلا بیلو مؤسساتو او شخصیاتو له لورې استعمال شوې، او دا مؤسسات او شخصیتونه د اهتمام په لحاظ متفاوت دي، څوک د سیاسی اړخ څخه دی ته گوري او څوک د اقتصادي اړخ څخه، نو له دې امله ددې اصطلاح تعریفونه یو له بل سره توپیر لری، له دې امله به دلته ددی بیلا بیلو اتجاهااتو په رڼا کی ددی اصطلاح تعریف د لوستونکو مخ ته کیردو:

• د سیاسی نقطه نظر څخه د ښه حکومت داری تعریف

د سیاسی نقطه نظر نه د ښه حکومت داری په مفهوم کی د اصلاح او اداري اهلیت تر څنگ په دیموکراتیکو ارزښتونو تاکید شوی دی، چی په هغه کی د دیموکراسی د منل شو اصولو لکه د قانون واکمنی، سیاسی او ټولنیز تنوع او تعدد، یو بل زغمل او منل، عمومی ازادی، د بیان ازادی، او د تابعیت حقوق، او داسی نور ارزښتونه شامل دي، دا په حقیقت کی د دیموکراسی د پخوانیو ثابتو اصولو نوی تعبیر او جوړښت دی، په دی معنی چی د دوی له نظره د ښه حکومت داری او دیموکراسی ترمنځ هیڅ تفاوت نشته.

ملگري ملتونه ښه حکومت داری داسی تعریفوي: ښه حکومت داری په ټولو کچو د یو هیواد د چارو د اداره کولو او چلولو لپاره په سالمه توگه د اداري، سیاسی او اقتصادي واک استعمالولو ته ویل کیږي، چی دا کار د هغه وسائلو، عملیاتو او ادارو¹ له لاری سرته رسیري چی د هغوي له لاری وگړي د خپلو گټو ساتنه کوي، د هغه لپاره اواز پورته کوي، د خپلو قانوني حقوقو ممارست کوي، خپل مسؤولیتونه او واجبات سرته رسوی او د خپلو اختلافاتو په اړه توافق ته رسیري، بناء ویلی شو چی د ښه حکومت داری مفهوم د یو شمیر هغه اسبابو او وسائلو د تفاعل تر شا او خوا را څرخیري چی په پای کی یی د هیواد د اداري تر ټولو غوره طریقه او کړنلاره منځ ته راځي.²

د ښه حکومت داری هغه تعریف او مفهوم چی د ملگرو ملتونو د وثیقی څخه مو نقل کړ په حقیقت کی په لاندی ټکو مشتمل دی چی دا پخپله د دی څرگندونه کوي چی د ښه حکومت داری څخه ددې اداري بنسټیزه موخه سیاسی ده، په دې تعریف کی بنسټیز ټکی په لاندی ډول دي:

◀ د بشري او مالی سرچینو سالمه او فعاله اداره.

◀ د خدماتو په وړاندی کولو کی عدالت او انصاف

◀ د پوښتنی او محاسبی قابلیت درلودل.

◀ د اختلافاتو او جنجالونو د اواری او معالجي لپاره د قانونی او سالمو دواړو موجودیت.

◀ عادل، گټور او سالم قضایی سیستم درلودل.

◀ داسی شفاف او د ټولو پرمخ پرانیستی مؤسسات درلودل چی د ټولنی وگړو ته د مشارکت، اعتراض، محاسبی او رأی ورکولو حق ورکوي.

د سیاسی نقطه نظر نه د ښه حکومت داری د تعریف په سیاق کی د امریکا پرمختیایی اداره (USAID) وایی: د ښه حکومت داری څخه مراد دا دی چی حکومت د اهلیت، مؤثریت، مسؤولیت او وگړو ته د گډون او مشارکت ورکولو له لاری د عامه اداری³ د پیاوړتیا او پرمختگ توانایی ولري، او ددی لپاره ددیموکراسی نظام ددی پرخای چی کمزوری یی کړي باید پیاوړی یی کړي، هغه نظام چی په شفافیت، تنوع او تعدد د هیواد د وگړو په فیصلو کی په گډون، د خلکو په نمایندگی او محاسبه کولو ولاړ وي، په دی لړ کی باید په لاندی پنځو برخو ته ځانگړی پاملرنه وشي:

1. د قانون گذاری د مؤسساتو تقویت او د مرکزیت راکمول او د لامرکزیت تقویه کول⁴.

2. محلی دیموکراتیکه حکومت داری (دښاروالیو، ولسوالیو او کلیو په کچه دیموکراتیکه حکومتداری)

3. د فساد پر ضد مبارزه.

4. د اردو او ملکی/سیاسي حکومت او ادارو ترمنځ اړیکی⁵.

5. د سیاستونو او پالیسیو په تطبیق کی ښه والی راوستل⁶.

¹ - له دی څخه یی هدف د خصوصی سکتور اداری او د مدنی ټولنی مؤسسات دي.

² - مبادئ الحوكمة الرشيدة في اتفاقية الامم المتحدة لمكافحة الفساد، د حسین اسامة لیکنه، ۲۰۱۴م کال، د مصر د مرکز العقد الاجتماعي له خپرونه څخه چی په لاندی ادرس په انترنت خپره شوی ده: (<http://www.socialcontract.gov.eg/media/MediaCenter/2d63d093-8b07-47b4-90d9-38f151aa36f7.pdf>)

³ - د عامه اداری څخه حکومتي اداره مراد ده.

⁴ - هر څومره چی نظام مرکزي وي آزادی محدودیږي، او څومره چی لامرکزیت تقویه کیږي خلک د آزادیو احساس کوي، له همدی امله دا لیبرل طرز فکر سره ډیر اړخ لگوي.

⁵ - دا دی امریکایی مؤسس له لوری د دریمې نړۍ د هیوادونو لپاره د ښه حکومت داری په معیارونو کی شامل دی، ځکه چی دا هیوادونه همیشه د عسکري کودتا گانو شاهد وي، خو دا یواځی د خولی خبری دي، دوی په عمل کی همیشه عسکري کودتا گانی تأیید کړي دي او د هغوي تر شا دریدلي دي چی د مثالونو ذکر کول د وخت ضیاع ده ځکه قضیه په یو مثال دوه کی نه را خلاصه کیږي.

⁶ - ددی تعریفانو لپاره وگورۍ: الحكم الراشد بين الفكر الغربي والاسلامی (دراسة مقارنة) ص ۲۱ د بن عبد العزیز خیرة د دکتوراه رساله، چی په ۲۰۱۴م کال کی مناقشه شوی، ده، په الجزائر کی د الحاج لخضر پوهنتون د حقوقو او سیاسی علومو پوهځی، چی په انترنت باندی په لاندی لینک نشر شوی ده، دا د پی دی ایف په ښه نشر شوی ده خو مشکل پکښی دا دی چی د صفحاتو شمیری یی نه دي لگیدلي، دلته چی کومی شمیر ورکول کیږي دا هغه شمیری دي چی په پی دی ایف کی په انومات ډول ښکاره کیږي،

(http://theses.univ-batna.dz/index.php?option=com_docman&task=doc_details&gid=4145&Itemid=4)

ددې تر څنګ چې د سیاسي نقطه نظر څخه د ښه حکومت داری څومره تعریفونه شوي دي په هغوي کی عموماً د دیموکراسۍ په اصولو او مسلماتو باندې ټینګار شوی دی، ددی اصولو ترڅنګ یو لړ نور قضایا هم په نظر کی نیول شوي دي، بناء د سیاسي نقطه نظر له مخی ښه حکومت داری د دیموکراتیکو اصولو له لاری فعاله، قانونمنده، شفافه، د خلکو په مشارکت ولاړه او خلکو ته جواب ده اداره رامنځ ته کول دي.

د اقتصادي نقطه نظر نه د ښه حکومت داری مفهوم

څه اداری او اشخاص (ښه حکومت داری) ته د اقتصادي او مالیاتي نظره کتنه کوي، دوي بیا د ښه حکومت داری په تعریف کی همدی قضایاو ته زیاته پاملرنه کوي، ددی ادارو له نظره د ښه حکومت داری د متعددو تعریفونو څخه یو څو تعریفونه په لاندی ډول دي:

لومړی د نړیوال بانک تعریف: ښه حکومت داری هغه کړنلاری ته ویل کیږي چې د پرمختګ د رامنځ ته کولو په منظور د دولت د اقتصادي او ټولنیزو سرچینو په غوره توګه د اداره کولو او په کار اچولو لپاره د حکومت له لوری غوره کیږي، همدا راز په یو بل تعبیر ښه حکومت داری هغه طریقو، مؤسساتو او ادارو ته ویل کیږي چې د هغه سره سم د عامه ګټو د ساتلو په موخه حکومت کیږي چې لاندی اړخونو ته شامل دي:

◆ د حکومت او حکومتي مسؤولینو د ټاکلو او بدلولو پروسه (دا یې سیاسي اړخ دی)

◆ په حکومت کی د سالمو او درستو پالیسیو په اغیزمنه توګه د عملي کولو او د هیواد د مواردو او منابعو د درستی اداری توانایی وجود ولري (اقتصادي اړخ)

◆ د هیواد د ټولو وګړو او پخپله د دولت له خوا هغه مؤسساتو¹ ته احترام درلودل چې پخپلو منځونو کی اقتصادي او ټولنیز تفاعلات کنټرولوي (دا یې مؤسساتي

اړخ دی)².

د همکاری او اقتصادي پرمختګ اداری (OCDE) ښه حکومت داری داسی تعریفوي: (ښه حکومت داری د ټولنیز انکشاف او اقتصادي پرمختګ د لاس ته راوړلو په منظور د پرمختګ لپاره د اړتیا وړو منابعو د برابرولو لپاره د سیاسي واک د درست استعمال او په ټولنه کی د څارنی د دقیق سیستم د اجراء نوم دی)

همدا راز یو شمیر پوهان وايي چې د ښه حکومت داری تعریف باید په لاندی عناصرو مشتمل وي:

1. د دولتي ادارو، خصوصي سکتور د مؤسساتو او غیر حکومتي ادارو او مؤسسات (NGOs) ترمنځ همګی او اړیکی درلودل.
2. د بیلا بیلو مؤسساتو او تنظیمی جوړښتونو ترمنځ د حدودو عدم ثبات او روتیتیا نه درلودل.³
3. د بیلا بیلو تنظیماتو او ادارو ترمنځ د تعامل قواعد باید په گفتګو او خبرو اترو ولاړ وي (یعنی کوم ثابت او مشخص قوانین ونه لري چې ازادي یې محدوده کړي).

4. د بیلا بیلو شبکو او مدني ټولنو غړي باید په پراخه کچه د استقلالیت څخه برخمن وي.

5. دولت باید د خپلو منابعو په مټو د شبکی نور غړي (د خصوصي سکتور مؤسسات او د مدني ټولنی مؤسسات) توجیه کړی شي.

6. عمومي پالیسی او سیاستونه د رسمي او غیر رسمي مؤثرو جوړښتونو او ادارو د خپل منځی تفاعل نتیجه وي (په دی معنی چې پالیسی یواځی د حکومت له لوری جوړی نه شي بلکه ددی په ټاکلو کی اړونده جهتونه لکه د خصوصي سکتور مؤسسات او مدني ټولنی فعال او مؤثر رول ولري)، چې محورونه یې باید لاندی شپږ محوره وي:

◀ لومړی محور: د بازار او په هغه کی د حکومت د لاس وهنی او دخالت محور او موضوع ده، چې حکومت باید عام خدمات وړاندی کړي، خو خپل مداخلت او لاس وهنه تر اخیری حد پوری راکمه کړي، او ددی لپاره شاخص دا دی چې حکومت باید د خصوصی سازی (Privatization) لور ته ولاړ شي، ځکه خصوصی سازی دا په ګوته کوي چې دولت او حکومت یواځی د اړتیا په صورت کی لاس وهنه کوي.

◀ دویم محور: د ښه حکومت داری درلودنکی حکومت او اداره د خصوصی سکتور په ادارو باندی د اهتمام له لاری په دی ادارو او مؤسساتو کی سهم لرونکو او ددی سره اړونده کسانو (Stake Holders) غوښتنو ته غور نیسی، ددوي غوښتنی سرته رسوي او ددی مؤسساتو څخه مستفیدو اشخاصو او جهتونو خوښي د داسی حکومت او اداری د اهتمام محور وي.

◀ دریم محور: د ښه حکومت داری درلودنکی اداره د عمومي اداری نوي اسالیب (New Public Management) خپلوي، چې دا په نوو طریقو او ارزښتونو لکه سالم رقابت، د اهدافو د لاس ته راوړلو لپاره شاخصونه ټاکل او بیا په اخر کی د هغه پیمایش، د اداری صلاحیتونه او د اهدافو د لاس ته راوړلو امکانات په نظر کی نیول او داسی نورو ارزښتونو باندی ولاړه اداره ده.

◀ څلورم محور: سیاسي او اداري اړخونه یو د بل سره تړل، چې دا دواړه باید یو د بل تکمیل کونکي وي، او داسی نه چې سیاسي اداره یو لور ته روانه وي او بیروکراسي بل لور ته.

◀ پنځم محور: عمومي پالیسی او سیاستونه باید د (حکومت، خصوصي سکتور او مدني ټولنو) تر منځ د تفاعل په نتیجه کی رامنځ ته شي، دا که محلي سیاستونه وي او که مرکزي سیاستونه او پالیسی وي، او ددی سیاستونو په ټاکلو کی ددی مؤثرو اطرافو رول باید مساوي وي، دولت باید د ځان لپاره د زمري د برخی غوښتونکی نه وي.

◀ شپږم محور: د ښه حکومت داری معنی دا ده چې په دولتي او حکومتي سیستم کی موجودی منظمی شبکی په درسته او منظمه توګه اداره کړی شي چې هماغه اهداف تری ترلاسه شي چې د کومو اهدافو لپاره رامنځ ته شوي دي¹.

¹ - د خصوصی سکتور او د مدني ټولنی مؤسسات.

² - مقاله الحکم الرشید من المنظور الإسلامي قراءة تحليلية لتجارب الماضي ورؤية المستقبل خالد صلاح حنفي محمود، مجله افاق فکریه، ص ۸ جامعة الاسکندریه، مصر، المجلد الرابع العدد الثامن مارس عام 2018م.

³ - ځکه د دوي له نظره کله چې ټول حدود او غور مشخص شي هلته بیا استبداد رامنځ ته کیږي او ابتکار له منځه ځی او آزادي سلبيږي.

نو د اقتصادي نقطه نظر له مخی ښه حکومت داري د اقتصادي او ټولنيزو پرمختيايي پروژو او پروگرامونو د نهایی موخو او اهدافو د لاس ته راوړلو په منظور د بيلا بيلو اجراءاتو د سرته رسولو او د بيلا بيلو وسائلو په لاره اچولو نوم دي، په دی کی اصل هدف او محور همدا اقتصادي پروژي او ټولنيز پرمختيايي پروگرامونه دي، که په دی لړ کی سياسي قضایا هم تر بحث لاندی راځي هغه هم په همدی محور راڅرخيږي، او اصلي موخه يې همدا دی.

دويمه قضيه چی دلته ورته اشاره کول غواړم هغه دا ده چی ښه حکومت داري د حکومتي اداري پوری ځانگړی نه ده او نه په هغه کی منحصره ده، هره مؤسسه او هره اداره که وړه وي او که لويه، دولتي وي او که د خصوصي سکتوره اداره په ټولو کی ښه حکومت داري مطلوبه ده، همدا راز په نړيواله کچه هم ښه حکومت داري اړينه او ضروري ده.

ددی تعريفونه څخه دا څرگنديږي چی هری اداري او هر شخص د خپل تخصص په رڼا کی د ښه حکومت داری تعريف کړی دی، خو ددی ټولو څخه دا په ډاگه ده چی د ښه حکومت داری او د دوامدار بشري پرمختگ ترمنځ دقیقه رابطه وجود لري.

دریم: د ښه حکومت داري او ديموکراسی ترمنځ اړيکه

کله چی د ښه حکومت داری خبره مطرح کيږي د يو شمير خلکو سره دا سوال مطرح کيږي چی دا ډول حکومت د ديموکراسی سره څه توپير لري، او ولی دی ته اړتيا پيدا شوه چی د ديموکراسی په موجودیت کی يو نوی تصور او يو نوی طرز حکومت مطرح کړی شي؟ خو حقيقت دا دی چی دا د ديموکراسی بدیل نظام حکومت نه دی، بلکه دا د ديموکراسی يو تکميلونیک سيستم او ميکانيزم دي، او دا ځکه چی د ښه حکومت داری تصور هغه وخت مطرح شو چی کله د ديموکراسی په اړه سوالونه راپورته شول، او کله چی وليدل شول چی ديموکراسی هغه نتايج چی خلکو تری توقع درلوده نه ترلاسه کيږي، د بيلگی په توگه په ديموکراسی کی ډيره کمه فيصدي خلک ټولی اړینی فيصلی سرته رسوي، د خلکو په اراو باندي د اغيز پرېښودلو دومره پيچيده لاری چاری وجود لري چی ملتونه نادرستو فيصلو ته چمتو کيږي، مال دولت، اقتدار، رسی هغه څه کولی شي چی ډير خلک يې تصور هم نشي کولی، په دريمه نړی کی خو ديموکراسی د همدی مثلث په قبضه کی ده خو په غربي نړی کی هم هغه څه سرته رسولی شي چی مور د امريکا په تيرو ولسمشريزو ټاکنو کی وليدل، د دونالد ترامپ له لوری د يو څو گمراه کونکو او غولونکو شعارونو په مطرح کولو داسی څوک د امريکا ولسمشر شو چی د امريکا سنجيده او بادرکه خلک يې قطعاً ددی کار لپاره وړ نه بولي، له همدی امله ښه حکومت داري د ديموکراسی سربيره يو لړ نور گامونه دي چی بايد پورته کړی شي چی د ديموکراسی نقائص پری معالجه شي، له همدی امله د ملگرو ملتونو پرمختيايي پروگرام (UNDP) وايي چی د ښه حکومت داری يو شاخص (دیموکراسی) ده، په دی معنی چی د ديموکراسی سربيره څه گامونه بايد يو نظام او حکومت پورته کړي تر څو ښه وبلل شي، د ملگرو ملتونو پرمختيايي پروگرام چی د ديموکراسی ترڅنگه د ښه حکومت داری لپاره کوم مواصفات اړين بللي دي هغه په لاندی ډول دي:

◀ بايد انساني حقوق او بنسټيزی آزادی په داسی توگه محفوظی وي چی په نتيجه کی يې د هر وگړي انساني کرامت خوندي وي، او د عزت او احترام ژوند ولري.

◀ د هيواد د اوسيدونکو نظريات بايد د هغه فيصلو او قوانينو په اړه واوريدل شي چی د هغوي په ژوند اغيز ولري.

◀ د هيواد اوسيدونکی د واکمنو څخه ددی غوښتنه وکړي شي چی د خپلو کړو او وړو او فيصلو او اقداماتو په اړه بشپړ حساب ملت ته ورکړي، يعنی ملت د واکدارانو د محاسبی حق ولري.

◀ ټولنه بايد د داسی عادلانه قوانينو، مؤسساتو او اقداماتو له لاری اداره شي چی د ټولنی په ټولو وگړو په عادلانه توگه د تطبيق وړ وي.

◀ په ټولنه کی د عمومي انساني حقوقو او عمومي انساني ژوند پوری اړونده مجالاتو کی د سرو او ښځو د تساوي او يوشانته والي حق بايد تضمين او مکفول وي.

◀ فيصلی داسی وشي چی د راتلونکو نسلونو د اړتياو او ضرورتونو رعايت هم په کښی شوی وي.

◀ اجتماعي او اقتصادي فيصلی بايد د فقر د له منځه وړلو او د ټولو لپاره د خپلی خوښی د ميدان د ټاکنی د پراختيا لپاره وکارول شي، تر څو په اقتصادي لحاظ هر څوک هغه مجال د ځان لپاره وټاکلی شي چی د ځان لپاره يې مناسب گڼي.²

ددی معنی دا شوه چی ښه حکومت داري د يو ځانگړی نظام حکومت يعنی ديموکراسی يا کوم بل سياسي نظام نوم نه دی، بلکه د ديموکراسی ترڅنگ يو څه نورو عناصرو باندي هم مشتمل دی تر څو هغه ستونزی حل کړي چی ټولنه ورسره لاس او گريوان ده، هغه عناصر چی د ديموکراسی تر څنگ بايد د ښه حکومت داری سيستم پر مشتمل وي د لاندی عناصرو څخه عبارت دي: د قانون حاکمیت، محاسبه، څارنه، لامرکزیت، د فساد پر ضد مبارزه او د ټولنيزو خدمتونو د سيستم اصلاح، معلوماتو ته د واکمنو او عامو خلکو د لاس رسی د سيستم د سمولو له لاری شفافیت رامنځ ته کول، د سياسي محاسبی د تقويت په خاطر د مدني ټولنی تقويه کول او هغه ته اهميت ورکول، د حکومت مشروعیت او د خلکو گډون، همدا راز په ملت کی د ديموکراتیک سياست د ثقافت شتون، د باکفايته اداري سيستم موجودیت، همدا راز په اقتصادي ميدان کی د سالمو پالیسيو او سياستونو موجودیت لکه د تجارت ازادول يعنی د اقتصادي فعاليتونو په توجیه او هغوي ته په سمت ورکولو کی د دولت صلاحيتونه راکمول او محدودول، د اقتصاد خصوصی سازی، د فقيری طبقی سره د مرستی لپاره پالیسی جوړول، د عسکري مصارفو راکمول، او د عمومی بودجی زياته برخه په تعليم او صحت باندي مصرفول، هغه عناصر دي چی د بين المللی ادارو له لوری د ښه حکومت داری برخه بلل کيږي، دی عناصرو ته په کتلو دا په ډاگه کيږي

1- ددی لپاره وگورئ: اداره شؤون الدولة والمجتمع، سلوی شعراوي او ملگري، ص ۱۰، د مرکز دراسات واستشارة الادارة العامة له مطبوعاتو څخه، قاهره، مصر، کال ۲۰۰۱م، همدا راز وگورئ: الحكم الراشد بين الفكر الغربي والاسلامی (دراسة مقارنة) ص ۲۲-۲۳ د بن عبد العزيز خيرة د دکتوره رساله، مخکی ذکر شوی مرجع.

2- د دی لپاره وگورئ: د ملگرو ملتونو د پرمختيايي پروگرام (UNDP) له خوا نشر شوی وثيقه چی عربي ته په (ادارة الحكم لخدمة التنمية المستدامة) تر عنوان لاندی په جنوري ۱۹۹۷م کی په لاندی لينک نشر شوی ده، (<http://www.abhatoo.net.ma>) /الصفحة الرئيسية/معلومة/نصبة التنمية-الاقتصادية-والاجتماعية/التنمية-الاجتماعية/معالم-التنمية-الاجتماعية/التنمية-البشرية/ادارة-الحكم-لخدمة-التنمية-البشرية-المستدامة) د مراجعی نيټه ۲۰۱۹/۲/۱م. همدا راز وگورئ: الحكم الرشيد من المنظور الاسلامی قراءة تحليلية لتجارب الماضي ورؤية المستقبل، د خالد صلاح حنفي محمود ليکنه ص ۱۳، مخکینی مصدر.

چې هر هغه نظام چې په ديموکراسۍ ولاړ وي ضرور نه دی چې هغه دی د ښه حکومت داری درلودونکی هم وي، ځکه ديموکراتیک نظام ډیر ځله هغه اصول تر پښو لاندې کوي چې د ښه حکومت داری بنسټيز عناصر بلل کېږي خو د ښه حکومت داری لپاره په ديموکراسۍ ولاړ نظام د غربي مفکرينو له نظره ضروري او اړين دی.

څلورم: د ښې حکومت داری بنسټيز عناصر

د ښه حکومت داری بنسټيز عناصر هغه وخت پيژندلی شو چې بده او ناوړه حکومت داري وپيژنو او د هغه د صفاتو او ځانگړتياو سره آشنا شو، ځکه چې هر شی د خپل متضاد شي سره د تقابل او مقایسې په نتیجه کې ډیر ښه واضح کېږي، فاسده او خراب حکومت داري هغه ادارې ته ويل کېږي چې د کارونو د سرته رسولو لپاره هيڅ ډول قانون او ضابطه وجود ونه لري، او که موجود وي نو اصلا نه پلي کېږي، او که پلي هم شي نو په عادلانه توگه نه پلي کېږي بلکه په بديله او انتقائي توگه پلي کېږي، همدا راز هغه حکومت داري فاسده حکومت داري ده چېرته چې رویتيا او شفافیت نه وي، او رویتيا هغه وخت له منځه ځي کله چې معلوماتو ته درست لاسرسی وجود ونه لري، همدا راز هغه حکومت فاسد حکومت دی کوم چې د عمومي گټو او شخصي گټو ترمنځ په توپير کولو کې پاتی راځي، همدا راز د ملت د مال او شخصي مال فرق له منځه ولاړ شي، يعنی کله چې د ملت مال د شخصي گټو لپاره استعمالېږي او ملي گټې د شخصي-گټو څخه قربانېږي، همدا راز هغه حکمراني فاسده حکمراني ده چېرته چې په قوانينو باندې د ملت اعتماد له منځه تللی وي، او یا ډیر ضعیف وي، او هغه حکومت فاسد حکومت دی چې د هغه اولويتونه او ترجیحات د هيواد د پرمختگ سره په ټکر کې وي، او د هيواد مالي او بشري منابعو څخه ناوړه استفاده کوي، ددی ځانگړتياو درلودونکی حکومت فاسد او ناوړه حکومت بلل کېږي، نو ددی په مقابل کې هغه حکومت چې ددی متقابلې ځانگړتياوې ولري هغه ښه او وړ حکومت بلل کېږي، دا ځانگړتياوې د یوې ادارې څخه تر بلې ادارې او یو لیکوال له نظره د بل لیکوال تر نظره پوری تفاوت لري، ځکه دا په حقیقت کې هغه معیارونه دي چې ددی پر بنسټ یو نظام یو حکومت ارزول کیدلی شي چې واقعا د ښه حکومت داری سیستم لري او که نه؟ دلته مور ددی ځانگړتياوې څخه یو څو مهمې ځانگړتياوې چې بیلا بیلو ادارو ذکر کړي دي پرته له دی یادونه کوو چې دا کومې ادارې ټاکلي دي، په دی ادارو کې مهمې ادارې د ملگرو ملتونو پرمختیایي پروگرام (UNDP) او نړیوال بانک (World Bank) د یادولو وړ دي:

لومړی ځانگړتیا: د قانون حکمراني (Rule of Law): د قانونیت او قانون د حکمرانی څخه هدف دا دی چې باید هیواد او اداره عادلانه او پاک قانوني جوړښتونه ولري، د هغه د تطبیق لپاره فعالی، د فساد څخه پاک، قوي، ځواکمنی او مستقلى ادارې وجود ولري، چې قوانین په بی طرفه ډول په ټولو خلکو په عادلانه توگه تطبیق کړي، دی قانوني مراجعو ته ټول خلک په یو شکل لاس رسى ولري، دا ادارې د محاسبې څخه پورته نه وي، د قانونیت معنی دا ده چې د انساني او بشري حقوقو په بشپړ ډول ساتنه وشي، او دا قانوني جوړښتونه د خلکو ترمنځ د نزاعاتو او اختلافاتو د حل او د عدالت د پلې کولو توان او قابلیت ولري. په حقیقت کې قانونیت او د قانون حکمراني د ښه حکومت داری د موجودیت ضمانت ورکوي له همدی امله دا د ښه حکومت داری یوه بنسټيزه ځانگړتیا بلل کېږي.

دویمه ځانگړتیا شفافیت (Transparency): د شفافیت مفهوم دا دی چې د هرې ادارې قوانین، لوائح، طرز العملونه او فیصلې، او د ادارو پوری اړونده نورو ټولو معلوماتو ته د خلکو لاس رسى ممکن وي، او د حکومت او دولتی او غیر دولتي ادارو، او مدنی ټولنو په اړه هر څه شفاف، واضح، څرگند او په ډاگه وي، هیڅ څوک هیڅ شی پټ نه کړي، دا حق ټولو خلکو او په ځانگړی توگه د هرې ادارې سره اړوند خلکو ته د قانون په زور تر لاسه وي، او دا قانون په عملي توگه پلي هم وي، معلوماتو ته د لاس رسى، او د هر څه په شفاف ډول د خلکو سره شریکول څو فائدی لري، لومړی دا چې ددی په نتیجه کې د فساد کچه راکمېږي، که څوک فساد وکړي د هغه محاسبه ممکنه گرځي، نوری ادارې چې دی معلوماتو ته د خپلو راتلونکو پلانونو په تیارولو کې اړتیا لري هغه ادارې تری استفاده کولی شي، په ادارو باندې د وگړو د اعتماد کچه پورته ځي، او په پای کې شتونکی د همدی معلوماتو په مټ د هرې ادارې د راتلونکې په اړه تخمین او اټکل (Predictability) کولی شي چې دا ټول په خپل وار خلکو لپاره په فیصله کولو کې اسانتیاوې برابرې.

دریمه ځانگړتیا محاسبه (Accountability): محاسبه د ښه حکومت داری یو بل بنسټيز اصل دی، د محاسبې لپاره دا ضروري او اړين دي چې د هر مسؤول او هرې ادارې د کار لپاره شاخصونه او معیارونه وټاکل شي، او بیا ددی لپاره میکانیزمونه تشخیص شي چې ددی ارزونه وکړي چې ایا ددی معیارونو سره سم کارونه سرته رسیدلي دي؟ ددی کارونو مؤثریت هم باید و ارزول شي، یواځی د کارونو سرته رسول او د هغی ارزول کفایت نه کوي، همدی میکانیزمونو، شاخصونو او معیارونو له لاری باید د عمومي ادارو، د مالي او اقتصادي مؤسساتو فعالیتونه و ارزول شي او محاسبه یې وشي، همدا راز د پالیسیو د جوړولو او ددی پالیسیو مؤثریت، او ددی پالیسیو او سیاستونو د تنفیذ څارنه او محاسبه باید سرته ورسېږي، ددی ترڅنگ د منابعو او موارد په کفایت سره استعمال، د مصارفو کنترول، او داخلي او خارجي حساباتو ارزونه او محاسبه اړینه او ضروري ده، د ملگرو ملتونو پرمختیایي پروگرام محاسبه داسی تعریف کوي: (د محاسبې لپاره واضح او مؤثر خطوط (چې هغه قانوني، سیاسي، مالي او اداري برخو ته شامل وي) وضع کول په داسی توگه چې د بیلا بیلو اړخونو لکه حکومتي او دولتی ادارې، د خصوصي سکتور ادارې او غیر دولتی مؤسساتو د مالي، قانوني، اداري او سیاسي محاسبه یقیني کړی شي.

په هره اداره کې چې محاسبه وجود ونه لري د هغه ادارې فعالیت ضعیفه کېږي، او په کوم دولت کې چې د محاسبې اصل عملي نه شي د هغه دولت په فیصلو او کارونو د ملت اعتماد له منځه ځي، همدا راز بهرنیان او په ځانگړي توگه د پانگوالو اعتماد ته زیان رسېږي، له دی امله په دولتی او خصوصي سکتور کې د پانگونی د زیاتوالي، په نظام باندې د وگړو د اعتماد د زیاتوالي، او دسیاسي خطراتو د کمولو لپاره محاسبه یو اړين او ضروري اصل دی، او له همدی امله د ښه حکومت داری یو بنسټيز عنصر شمیرل کېږي.

څلورمه ځانگړتیا گډون او مشارکت (Participation): د ملگرو ملتونو د پرمختیایي پروگرام د وثیقی له مخی ددی معنی دا ده چې ټول مؤثر او فعال افراد او جهورونه د ضرورتونو او اړتیاو په ټاکنه، د پلانونو او پروگرامونو په جوړولو، د بودجو په ټاکنو، د ورځنیو کارونو په اړه فیصلو کولو، مالي امورو او د پلانونو په تطبیق کې گډون او مشارکت ولري.

د ټولنی د وگړو او مدني ټولنی او غیر دولتي مؤسساتو او مؤثرو جهورونو گډون د ټولنی د پرمختگ لپاره یو بنسټيز عنصر- بلل کېږي، ځکه د همدی گډون او مشارکت په نتیجه کې په ټولنه کې سیاسي نظام مستحکم کېږي، د دولت او ټولنی ترمنځ تعامل رامنځ ته کېږي، چې د دی په نتیجه کې د دولت په فیصلو د خلکو اعتماد لاس ته راځي.

◀ په ټولنيزو مسؤوليتونو او وظائفو کې د حکومت وړتيا زياتېږي، چې په نتيجه کې يې د حکومت څخه د ټولني د رضایت او خوښۍ کچه لوړېږي او ددی په نتيجه کې سياسي، اقتصادي او ټولنيز استقرار ته لاره هوارېږي او په دی توگه اقتصادي پرمختگ او ټولني ته رفاهيت راځي او د ټولني اساسی حقوق او عدالت خوندي کېږي.

◀ د سياسي نظام او ټولني ترمنځ د اړيکو طبيعيت د ټولني د وگړو له پلوه د سياسي نظام د قبوليت څخه نمايندگي کوي، هر څومره چې رضایت پياوړی وي نو دا د نظام په وړتيا، فعاليت، مؤثريت او قانوني مشروعيت دلالت کوي او ددی په نتيجه کې په ټولنه او هيواد کې عمومي استقرار رامنځ ته کېږي.

◀ د شفافو، پاکو او منظمو، د سياسي احزابو او جهاتو او لورو په تعددیت باندی ولاړو انتخاباتو له لاری د واک تغيير او تبديل، ځکه د حکومتونو او محلي ادارو مشروعيت او موده د اساسی قانون له مخی په همداسی انتخاباتو کې د مشارکت او گډون پر بنسټ ټاکل شوی ده¹.

• اقتصادي مجال

په اقتصادي مجال کې ښه حکومت داري د اقتصادي پلان په ترتيبولو، د هری اقتصادي پروژي لپاره د موجوده بډاڼو ترمنځ په عقلاڼي بنسټ تر ټولو ښه بديل غوره کولو، او د هغه قضایاو په اړه صحيح او درسته فيصله کولو کې نغښتی دی چې د هيواد اقتصادي فعاليت زياتوي او پرمختگ راولي داسی اقتصادي فعاليت چې د ټولني د وگړو لپاره رفاهيت او ښه ژوند د ځان سره لري، د نړيوالو ادارو له نظره د اقتصادي فعاليت او پرمختگ دا هدف هغه وخت تر لاسه کيدلی شي چې:

◀ د اقتصادي اصلاح پروگرامونه لاس لاندی ونيول شي.

◀ د فساد پر ضد مبارزه وشي.

◀ د اقتصادي وضعيت په اړه د ټولني عامو وگړو ته هميشه بشپړ معلومات د پوره شفافيت سره ورسيږي.

◀ د بيلا بيلو سکتورونو د فعاليت لپاره سالم قانوني محيط مهيا کړی شي.

همدا راز ښه حکومت داري په پانگونه کې د خطراتو د راکمولو يو ډير مهم لامل بلل کېږي او دا ځکه چې پانگه اچونکی هغه معلوماتونه په ښه توگه تحليلوي چې د اقتصادي وضعيت په اړه په پوره شفافيت هغه ته رسيږي، او دا هغه وخت ممکن دي چې:

◀ خصوصي سکتور پانگونه ته وهڅول شي.

◀ داسی پلانونه او استراتيژي وضع شي چې د شته امکاناتو سره متناسبی وي.

◀ د اقتصادي ازاديو ميدان پرانستل شي، او د رقابت د ضوابطو احترام وشي او هر څوک د کار بازار ته د ننوتلو او د سالم رقابت کولو ازادي ولري.

په اقتصادي او ټولنيز ميدان کې ښه حکومت داري په دی مشتمله ده چې حکومت داسی فيصلی او اجراءات وکړي چې په بيلا بيلو اقتصادي فعاليتونو باندی مثبتی اغيزی لري، په دی لړ کې د حکومت رول د لاندی نقاطو په لاس ته راوړلو کې منحصر دی:

لومړی: د هيواد د اتباعو د ژوند د مستوی لوړول او د هغوي د ژوند د ظروفو ښه کول.

دويم: د فقر د کمولو او له منځه وړلو هڅه کول، او د ټولنيزو توپيرونو په نتيجه کې د صحنی نه د يو شمير خلکو د ليری کولو مخنيوی کول.

درېم: په اقتصادي ميدان کې د قانوني چوکاټونو اصلاح کول².

• اداري مجال

لکه څرنگه چې معلومه ده چې د دريمی نړۍ په هيوادونو کې د ښه حکومت داری د تصور د رامنځ ته کيدلو بنسټيز لامل د فساد په بی ساري توگه زياتوالی او د نړۍ په کچه د مديريتې علومو او مهارتونو پرمختگ وه، چې په نتيجه کې يې اداري اړخ د ښه حکومت داری په چوکاټ، استراتيژيو او پالیسيو کې د ځان لپاره مهم ځای خپل کړ، ځکه چې دا د مديريتې او تشغیلي سيستمونو سره تړاو لري، ښه اداره د لاندی گامونو په نتيجه کې رامنځ ته کيدلی شي:

◀ په ټولنه کې د موجودو بشري او مالي منابعو په عادلانه توگه توزيع او ویش.

◀ د اداري فساد او اقرباء پروري د بيلا بيلو ډولونو او اشکالو خاتمه.

◀ د عامه اداری د رشد، فعاليت او لا مؤثريت په منظور د لامرکزيت تطبيقول.

◀ په اداري نظام، او په اداري محيط کې تطبيقيدونکي قوانينو او لوائحو ته پاملرنه او اهتمام تر څو حکومت له دی څخه ځان مطمئن کړي چې دا د هيواد د ظروفو سره متناسبی دي او که نه؟ او ايا دا قوانين د ټولني اړتياوی پوره کولی شي؟

شپږم: د ښه حکومت داری معيارونه

ډيرو څيړونکو او ډيرو نړيوالو ادارو د ښه حکومت داری لپاره معيارونه ټاکلي دي، ددی معيارونو پر بنسټ يوه اداره او يو حکومت تلل کيدلی شي چې هغه ښه حکومت داري لري او که د حکومت داری نوعيت يې فاسد دی، مور دلته يواځی د دوو نړيوالو ادارو د ملگرو ملتونو پرمختيايي سازمان (UNDP) او نړيوال بانک (World Bank) معيارونه د لوستونکو مخی ته ږدو:

• لومړی: د ملگرو ملتونو د پرمختيايي پروگرام (UNDP) معيارونه

د ملگرو ملتونو د پرمختيايي پروگرام له نظره د ښه حکومت داري مفهوم د انساني پرمختگ د مفهوم سره تړلی دی، له همدی امله د ملگرو ملتونو نوموړی پروگرام ښه حکومت داري د بشري او انساني پرمختگ په معيارونو ارزوي، پر همدی بنسټ د هغه سازمان له لوری هيوادونه تصنيف کيږي، د ملگرو ملتونو پرمختيايي پروگرام چې د بشري پرمختگ د ارزونی لپاره کوم معياري لارښود جوړ کړی هغه په دری ابعادو او اړخونو مشتمل دی:

◀ چې انسان اوږد او د روغ او ښه صحت سره ژوند ولري.

¹ - دی لپاره وگورئ: الحکم الصالح و آيات ص ۱۸، مکافحة الفساد، د. عبد الرزاق مقري، دار الخلدونية للنشر والتوزيع، القبة، الجزائر، لومړی چاپ.

- ◀ چی باسواده وي.
- ◀ چی په مناسب مالي حالت کی ژوند وکړي.

او دا د لاندی معیارونو پر بنسټ ارزوي:

- ◀ د ولادت پر وخت متوقع اوسط عمر
- ◀ مکتب ته تلونکو اوسط.
- ◀ د سواد لرونکو او لیک لوست کونکو کچه او اوسط.
- ◀ په اجمالي محلی انتاج کی د فرد ونډه او برخه

په کال ۱۹۹۰م کی د کوم وخت راهیسی چی د ملگرو ملتونو د پرمختیایی اداری له لوری د انساني پرمختگ لارښود جوړ شوی له هغه راهیسی تر اوسه پوری د هغه سره یو شمیر نور تکمیلونکی لارښودونه هم جوړ شوي چی د انساني پرمختگ ځانگړي اړخونه تر پوښښ لاندی نیسي او اهتمام پری کوي، له دی جملی نه لاندی لارښودونه مهم دي:

- ◀ د بشریت د فقر د سنجولو لارښود
- ◀ د جنسیت (د پرمختگ د فرصتونو په اړه د سرو او د ښځو د برابری) پوری د اړونده پرمختگ د سنجولو لارښود.
- ◀ د ښځو د توانمند سازی او پیاوړتیا د ارزولو لارښود.

د بشریت د فقر د سنجولو لارښود

په ۱۹۹۰م کال کی د ملگرو ملتونو د پرمختیایی پروگرام له لوری د صادر شوي (د بشري پرمختگ د ارزونی لارښود) په یو هیواد کی انساني پرمختگ په اجمالي توگه د ارزونی معیارونه د ځان سره لري، خو د (د بشریت د فقر د ارزولو لارښود) بیا د بنسټیز بشري پرمختگ په بیلا بیلو اړخونو کی د محرومیت د انبار شوو بیلا بیلو ډولونو د ارزونی او معلومولو معیارونه را په گوته کوي، د فقر د ارزونی لاندی دوه لارښودونه د ملگرو ملتونو د پرمختیایی پروگرام له لوری خپاره شوي دي:

د بشري فقر د ارزونی لومړی لارښود

دا لارښود مخ په ترقی هیوادونو کی په لاندی دری برخو کی د انسانانو په محرومیت او فقر باندی ترکیز کوي او په دی هیوادونو کی په دی برخو کی د فقر او محرومیت د کچی د ارزونی معیارونه په گوته کوي:

- ◀ عمر: دا محرومیت په دی ارزول کیري چی د ولادت په وخت کی تر څلویښت کلنی پوری د طفل د ژوندی پاتی کیدو احتمال شته.
- ◀ سواد: دا محرومیت په دی ارزول کیري چی په بلوغ ته رسیدلو وگړو کی د بی سوادی کچه څومره ده.
- ◀ د دولتي او خصوصي سکتور له لاری د وگړو د اقتصادي اړتیاو د پوره کیدو اجمالي کچه: او دا په دی ارزول کیري چی څو فیصده خلک د اوبو مناسب منبع ته لاس رسی لري، او دا چی د پنځه کالو څخه کم عمر ماشومانو څو فیصده د عادي وزن څخه کم وزن لري.

د بشري فقر د ارزونی دویم لارښود

چونکه فقر او محرومیت د ټولنو د اقتصادي او ټولنیزو ظروفو او حالاتو د تفاوت په نتیجه کی تفاوت کوي له دی امله د ټولو ټولنو د فقر او محرومیت د کچی د ارزونی لپاره یو ډول لارښود کارول ممکن نه دي، له دی امله د ملگرو ملتونو پرمختیایی پروگرام د هغه هیوادونو لپاره چی د اقتصادي همکاریو او پراختیا سازمان (OECD) (Organization for Economic Co-operation and Development)¹ غړیتوب لري یو ځانگړی لارښود جوړ کړی دی چی په هغه کی بشري پرمختیا د دری واړه اړخونو (صحت، تعلیم، اقتصاد) ترڅنگ دا معیار هم ایښودل شوی دی چی د ټولنیزو ملحوظات په نتیجه کی د خلکو د محرومیت کچه څومره ده، او په باسواده خلکو کی د اوردی مودی لپاره د بی کاری کچه څومره ده، د ولادت په وخت کی د ژوند د اټکل معیار د څلویښتو پر ځای شپیته ایښودل شوی دی.

د جنسیت په لحاظ د پرمختگ د ارزونی لارښود

دا لارښود هم په تیرو لارښودونو کی یاد شوي شیان د پرمختگ لپاره د معیارونو په حیث گڼي خو په دی کی دی ته کتل شوي دي چی په دی کی د ښځو او سرو ترمنځ تفاوت څومره دی، که چیرته د نرانو او ښځو ترمنځ د پرمختگ په بنسټیزو عناصرو کی تفاوت زیات وي نو هغه هیواد د کمی درجی درلودونکی هیواد بلل کیري.

د ښځو د پیاوړتیا د معیار پر بنسټ ارزونه

یو بل لارښود چی د ملگرو ملتونو پرمختیایی پروگرام د ښه حکومت داری او دوامداره پرمختگ لپاره وضع کړی دی هغه د ښځو د پیاوړتیا او توانمند سازی معیار دی، دا لارښود دا معلوموي چی ایا ښځی په اقتصادي او سیاسي ژوند کی فعال او مؤثر گډون لري او که نه؟ دا لارښود دا خیري چی د ښځو او سرو ترمنځ په بنسټیزو مجالاتو کی لکه د سیاسي او اقتصادي قضایاو په اړه په تصمیم نیولو کی د مشارکت عدم توازن څومره دی، په پارلمان کی د ښځو فیصدي څومره ده، په حکومت کی د لوړی کچی په مسؤلینو، اداري او فنی کارکوونکو کی د ښځو او د سرو تناسب څومره دی، دا ټول ددی لپاره ارزول کیري تر څو دا په گوته کړي چی ښځو ته څومره فرصتونه برابر دي او تر کومی کچی هغوي اقتصادي استقلالیت لري.²

¹ - دا د پرمخ تللو هیوادونو یو سازمان دی چی هدف یې اقتصادي پرمخ تگ او تجارتي تبادل د کچی د لوړول دي، ددی غړی یوشمیر پرمخ تللي هیوادونه دي چی د دیموکراسی او اقتصاد بازار اصولو ته غاړه ږدي، دا د ۱۹۶۱ میلادي کال د سپتمبر د میاشتی په ۳۰ نیټه رامنځ ته شو چی په کال ۱۹۴۸م میلادي کی رامنځ ته شوي د اروپا د اقتصادي همکاریو د سازمان (Organization for European Economic Co-operation) ځای یې ونیوه.

² - دی لپاره وگورئ: برنامه الأمم المتحدة الإنمائي، تقرير التنمية البشرية، "أهداف التنمية للألفية: تعاهد بين الأمم لإنهاء الفاقة البشرية" ص 60، مطبعة كوركي، بيروت، كال 2003م، همدا راز وگورئ: الحكم الراشد ودوره في تحقيق التنمية المستدامة (حالة الجزائر) ص ۵۴-۵۶ د بکوش ایتسام د ماستری بحث، جامعه ایی بکر بلقايد، الجزائر، پوهنځی اقتصاد، د لیکلو کال ۲۰۱۵-۲۰۱۶م، په لاندی لینک باندی نشر شوی (<http://dspace.univ-tlemcen.dz/bitstream/112/10051/1/BEKKOUICHE%20BITTSSEM.pdf>) د مراجمی تاریخ ۲۰۱۹/۲/۸م.

په یو شمیر هیوادونو کې دا کارونه په مصنوعي شکل سرته رسېږي لکه افغانستان چې په حقیقت کې د هغه ټولنی د واقعي پرمختګ څخه نمایندګی نه کوي، د بېلګې په توګه د ماشومانو د وزن مشکل، د پرمختګ په فرصتونو کې د ښځو او نارو د ونډې د برابرې قضیه او همدا راز نور معیارونه چې د ملګرو ملتونو او نورو ادارو له لوري ټاکل شوي دي، دا کارونه هغه وخت د ښه حکومت داری او د دومدار بشري پرمختګ لپاره شاخصونه ګرځیدلی شي چې د یو هر اړخیز پرمختګ په نتیجه کې ترلاسه شي، او که په مصنوعي شکل سرته ورسېږي بیا دا معیارونه او شاخصونه په حقیقت کې د غلط فهمی د ایجادولو لامل خو ګرځیدلی شي مګر د ښه حکومت داری او د بشري پرمختګ معیار نشي ګڼل کېدلی.

دویم: د نړیوال بانک له نظره د ښه حکومت داری معیارونه

نړیوال بانک د ښه حکومت داری د ارزونې لپاره ۲۲ معیارونه ټاکلي دي، ددی معیارونو موجودیت د ښه حکومت داری په موجودیت دلالت کوي او نه موجودیت یې د ښه حکومت داری په نه موجودیت دلالت کوي، په دی کې ۱۲ معیارونه د محاسبی او احتساب (Accountability) پوری اړه لري او لس نور یې د ښه ادارې پوری اړه لري، ټول هیوادونه د همدې دوه ویشته معیارونو پر بنسټ تصنیفېږي چې د ۱۷۳ هیوادونو په لیست کې یوه نمره ورکول کېږي، هر هیواد د ښه حکومت داری د کچې پر بنسټ د صفر او سلو ترمنځ نمرې اخلي، دا نمرې په داسی حیاتي مجالاتو ویشل شوي دي چې په حاکمو نظامونو کې د ټولنی د وګړو د مشارکت او ګډون په ګوته کوي.

د احتساب اړوند معیارونه

د احتساب اړونده څلور مجالات دی چې د هغی د ارزونې په نتیجه کې د ښه حکومت داری کچه تثبیتېږي، دا مجالات په لاندی ډول دي:

- ◀ د سیاسي ادارو د افتتاح کچه
- ◀ د سیاسي مشارکت کچه او نوعیت
- ◀ د حکومت د شفافیت کچه او دا چې تر کومې کچې په ملت کې مقبولیت لري.
- ◀ د سیاسي احتساب او محاسبی کچه.

د دی اړخونو د ارزونې لپاره چې د کومو موضوعاتو په اړه معلوماتونه راټولېږي هغه په لاندی ډول دي:

- ◀ د وګړو سیاسي حقوق
- ◀ ټولنیزې آزادۍ
- ◀ د رسنیو آزادۍ
- ◀ سیاسي فعالیت
- ◀ حکومتي وظایف، چې دا وظائف د آزاد رقابت له لاری تر لاسه کېدلی شي؟ ددی وظائفو د ترلاسه کولو زمینه د ټولنی د هر وګړي لپاره ترلاسه ده؟ د توظیف په پروسه کې د ګډون کچه څومره ده؟.
- ◀ د دیموکراسی د اصولو سره سمه محاسبه.
- ◀ شفافیت.

د ادارې د نوعیت د ارزونې معیارونه

د ادارې د نوعیت لپاره نړیوال بانک خپل معیارونه ټاکلي دي چې مهم یې په لاندی ډول دي:

- ◀ د بیروکراسی مؤثریت او فعالیت
 - ◀ د قانون احترام او حکمراني
 - ◀ د ملکیت د حقوقو حمایت او ساتنه
 - ◀ د فساد کچه
 - ◀ د قوانینو نوعیت
 - ◀ د داخلي محاسبی وسائل او آلیات.
- ددی ترڅنګ نړیوال بانک د ښه حکومت داری د دری بنسټیزو اساساتو د ارزونې لپاره شپږ معیارونه ټاکلي دي، چې د ښه حکومت داری د هر بنسټ د ارزونې لپاره دوه دوه معیارونه په لاندی ډول ټاکل شوي دي:

لومړی بنسټ: د نظام او حکومت نوعیت، ددی د ارزونې لپاره دوه معیارونه ټاکل شوي دي:

1. انتخابات او محاسبه.
 2. سیاسي استقرار او د تاوتریخوالي کچه
- دویم بنسټ: د نظام او حکومت څرنگوالی، پیاوړتیا او توانایی، ددی د ارزونې لپاره لاندی دوه معیارونه ټاکل شوي دي:
1. د حکومت فعالیت او مؤثریت
 2. د حکومت د ادارې او تنظیم نوعیت او څرنگوالی
- دریم بنسټ: احترام او مساوات، ددی ارزونې لپاره لاندی دوه معیارونه ټاکل شوي دي:
1. د قانون حکمراني

اوم: په ښه حکومت داری کی مؤثر او فعال جهتونه

په ښه حکومت داری کی فعال او مؤثر جهتونه درې دي، که په دی کی یو جهت هم خپل مسؤولیت ترسره نه کړي ښه حکومت داری نه شي رامنځ ته کیدلی، دا درې جهتونه حکومت، خصوصي سکتور، او مدني ټولنه ده.

1. حکومت

په ښه حکومت داری کی تر ټولو مؤثر جهت حکومت دی، تر څو چی حکومت د ښه حکومت داری په رامنځته کولو کی خپل رول ونه لوبوي ښه حکومت داری نه شي راتللی، خو دا په نظر کی نیول پکار دي چی د حکومت مفهوم او د هغه وظایف د پخوا په پرتله توپیر لري، په ښه حکومت داری کی حکومت په ساحه کی د یواځیني لوبغاړي په حیث نه پیژندل کیږي، بلکه په دی کار کی هغه شریکان لري چی د ټولنی او هیواد د چارو په اداره کی ورسره شریک دي، چی په دی کی خصوصي سکتور او مدني ټولنی د یادونی وړ دي.

• د ښه حکومت داری لپاره د حکومت نه غوښتنی

حکومت د ښه حکومت داری یو بنسټیز او مؤثر عنصر دی، ځکه چی په ټولنه او بشري پرمختگ کی د حکومت رول بنسټیز دی، او همدا پرمختگ د ښه حکومت داری اصلي موخه ده، په پرمختگ کی د حکومت رول بنسټیز ځکه دی چی همدا حکومت دی چی ټولنیز مسؤولیتونه په غاړه لري، د تابعیت امور همدی پوری تړلي دي، د هیواد د وگړو لپاره عمومی خدمتونه برابرول د همدی مسؤولیت دی، د بشري پرمختگ لپاره عام محیط برابرول د همدی کار دی، د داسی استراتیژیو طرح کول او اداري جوړښتونو رامنځته کول قوانین جوړول چی د پرمختگ لپاره لاره هواره کړي همدی پوری تړلي دي، د ټولنی په پرمختگ کی د ونډی اخیستلو لپاره د بیلا بیلو جهتونو هڅول، د پرمختگ په مخکی پراته خنډونه له منځه وړل د همدی کار دی، او دا ټول باید ددی لپاره سرته ورسوي چی په ښه ډول د ټولنی د وگړو خدمت تر سره شي.

خو هغه حکومت چی د ښه حکومت داری په رامنځ ته کولو کی د یو جهت په حیث مؤثر او فعال رول لوبولی شي او د ښه حکومت داری مسؤولیتونه سرته رسولی شي د هغه څه مواصفات او غوښتنی دي، که په یو حکومت کی دا مواصفات رامنځ ته شي نو مؤثر واقع کیدلی شي، دا مواصفات یو شمیر لیکوالانو په لاندی توگه په گوته کړي دي:

دا باید یو هڅونکی حکومت وي

د حکومت د نوو وظایفو په اړه سیاست پوهان وایي چی دا د دی پر ځای چی تنفیذونکی وي باید تغییر او بدلون ته هڅونکی وي (Catalytic Government) او په خپله په قطار کی د تللو پر ځای توجیه کونکی وي (Steering Rather than Rowing) ځکه چی د حکومت بنسټیزه وظیفه دا ده چی له دی څخه ځان مطمئن کړي چی مطلوب خدمات په کم مصرف او په ښه توگه ټولنی ته وړاندی شوي دي، یعنی موږ داسی یوی قوی حکومتي اداری ته اړتیا لرو چی نور جهتونه دی ته وهڅوي چی ښه خدمتونه په معیاري توگه په کم مصرف ټولنی ته وړاندی کړي، نه داسی اداری ته چی پخپله د پروژو تطبیقونکی جهت وي، دا د هغه تصور بالعکس چی پخوا د حکومت په اړه په تقلیدی او کلاسیک تصور کی قائم وه چی حکومت باید هر ډول خدمات پخپله وړاندی کړي او ددی ټولو لپاره اداری ولري.

د محلي ادارو په واک کی حکومت

د اوسني سیاسي فکر او تصور له مخی حکومت باید د محلي ادارو په واک او ملکیت کی وي، چی په اوسني اصطلاح کی ورته (Community Owned Government) وایي، ددی شعار باید د خدماتو د تقدیمولو پر ځای ځواکمن کول (Empowering rather than Serving) وي، او دا ځکه چی محلي ټولنی او اداری د حکومت څخه زیات د هغه گټو ښه ساتنه کولی شي چی د دی ټولنو د افرادو پوری تړلی وي، نو په حقیقت کی همدا ټولنی اصلي مالکان او ددی گټو حقیقي خاوندان دي، نو باید ددی خدماتو وړاندی کول همدی محلي ټولنو ته وسپارل شي.

په رقابت ولاړ سیستم

په دی تصور کی حکومت باید د خدماتو تقدیمونکو بیلا بیلو جهتونو ترمنځ د سالم رقابت ایجادونکی اړخ وي چی دی (Competitive Government) یا رقابتي حکومت ویل کیږي، او شعار یې باید (Injecting Competition Rather Than Service Delivery) (د خدماتو د تقدیم پر ځای د رقابت ایجادول) وی، او دا ځکه چی په هر ځای کی سالم رقابت وي هلته خدمات بهتر وي، په دی ځای کی د حکومت رول دا دی چی دا وڅاري او له دی څخه ځان مطمئن کړي چی خدمات د معیارونو سره سم تقدیمېږي.

د لرلید او رسالت پر بنسټ اداره کیدونکی حکومت

د ښه حکومت داری لپاره د حکومت یوه ځانگړتیا دا ده چی دا به د لرلید او رسالت پر بنسټ اداره کیږي چی دی (Mission-Driven Government) د قوانینو پر بنسټ چلیدونکی حکومت باید د لرلید او رسالت پر بنسټ جوړو مؤسساتو باندی تبدیل شي (Transformation rule driven government to mission driven organizations) ددی معنی دا ده چی د هر حکومتي اداری بودجه باید د هغه هدف، رسالت او لرلید پر بنسټ اداره شي چی هغه یې لري، یعنی د هغه اهدافو په لاس ته راوړلو ورته بودجه ورکړی شي، نه د بودجی د بنودو پر بنسټ، ځکه چی اصل مقصد اهداف لاس ته راوړل دي د بودجی مصرف نه دی، له همدی امله د هری دولتي اداری لپاره دا شرط دی چی هغه خپل اهداف، لرلید او رسالت ولري، او دا ټول باید ډیر واضح، د تطبیق وړ او قابل بیمایش وي.

¹ - ددی لپاره وگورئ: الحکم الراشد ودوره فی تحقیق التنمية المستدامة ص ۵۶ مخکی ذکر شوی منبع.

د نتایجو پر بنسټ اداره کیدونکی حکومت

د ښه حکومت داری لپاره د حکومت څخه یوه غوښتنه او مطالبه دا ده چې دا باید د نتایجو پر بنسټ ولاړ حکومت (Results Oriented Government) وي، او شعار یې (Funding outcome not input) تمویل د نتایجو پر بنسټ نه د کړنو پر بنسټ وي، ددی معنی دا ده چې باید حکومتي ادارې د حقیقي نتایجو د لاس ته راوړلو هڅه وکړي او ترکیز یې په دی وي چې څه یې لاس ته راوړي او څه لاس ته نه دي راوړي، یعنی خپل اهداف په ښه توګه د سالمې ادارې له لاری لاس ته راوړي.

د استفاده کونکو د ګټو پر بنسټ ولاړ حکومت

ددی حکومت یوه ځانګړتیا دا ده چې دا (Customer Driven Government) د استفاده کونکو د مصالحو پر بنسټ ولاړ حکومت دی، او شعار یې (Meeting the Needs of Customers not the Bureaucracy) (د بروکراسی د ګټو د ساتلو پر ځای د استفاده کونکو ضرورتونه او اړتیاوې په نظر کې نیول) وي، او دا ځکه چې د حکومت د هری ادارې د ایجاد اصل هدف او موخه دا ده چې د ټولنی وګړو ته هغه ډول خدمات وړاندې شي چې دوي یې توقع لري، او که داسی ونه کړي نو د خپل وجود مبرر له لاسه ورکوي، له همدی امله دا د ښه حکومت داری یوه بنسټیزه غوښتنه ده.

د پروژو پر بنسټ جوړ حکومت

د ښه حکومت داری لپاره د حکومت څخه یوه غوښتنه دا ده چې دا حکومت باید د صرف استهلاکي طبیعت پر ځای د آمدن پر بنسټ ولاړ حکومت (Enterprising Government) وي، په دی معنی چې د مصرف پر ځای زیات د آمدن په فکر کې وي، دی کی شک نشته چې د حکومت کارونه په دوه ډوله دي یو هغه کارونه دي چې هغه عام خدمات وي له هغه څخه آمدن لاس ته راوړل ممکن نه وي، او بل هغه کارونه دي چې آمدن تری لاس ته راځي، ددی تصور له لاری ددی امکان شته چې د دولت ډیر کارونه او پروژې خپل مصارف پخپله پوره کړي.

حوادثو ته پیش بین حکومت

ددی حکومت یوه ځانګړتیا دا ده چې دا باید (Anticipatory Government) د حوادثو اټکل او تخمین کونکی حکومت وي، او شعار یې باید (Prevention rather than Cure) (د علاج پر ځای وقایه) وي، یعنی حکومت اصلا باید د راتلونکی اټکل وکړي شي تر څو د هغه حوادثو د وقوع څخه اصلا مخنیوی وکړي چې د واقع کیدو څخه وروسته یې په علاج ډیر زیات مصارف راځي، او دا هغه وخت کیدلی شي چې حکومت د خصوصي کمپنیو په روحیه کار وکړي، او ځان په تنفیذی کارونو کی زیات مصروف نه کړي، په دی کی شک نشته چې په تنفیذی کارونو کی له حد څخه زیاته مشغولتیا حکومت ته ددی فرصت نه ورکوي چې په دقیقه توګه پلان گذاري وکړي او د راتلونکو حوادثو اټکل وکړي شي، نو له دی امله هغه همیشه د مشکلاتو د حل او علاج په فکر کې وي، د وقایې او د حوادثو د وقوع مخنیوی ورته گران وي.

غیر مرکزي حکومت

د ښه حکومت داری یوه غوښتنه داده چې باید حکومت غیر متمرکز (Decentralized Government) وي، ځکه د ناکامو مؤسساتو یو بنسټیز مرض همدا مرکزیت دی، ددی معنی دا ده چې ټول صلاحیتونه په یو ځای کی راجمع شي، او هیڅ چا ته صلاحیتونه ورنکړي شي، اوسنی حکومتي ادارې باید ددی مرض څخه محفوظی پاتی شي، هری ادارې ته د هغه صلاحیتونه او امکانات ورکړي شي چې د هغه په نتیجه کی ابتکارات رامنځ ته شي، د خلکو د صلاحیتونو څخه استفاده وشي، خلک د مسؤولیتونو تحمل ته آماده شي په ځانګړی توګه په اوسني عصر کی چې د معلوماتونو د نظام د پرمختګ په نتیجه کی معلوماتونو ته لاس رسی او د هغه په نتیجه کی فیصلو په کولو کی ګډون ډیر اسان شوی او په دی توګه هر چا ته د خپلو صلاحیتونو د څرګندولو او وړاندی کولو امکانات هم برابر دي.

د بازار د اړتیاو سره عیار شوی حکومت

د ښه حکومت داری لپاره د حکومت څخه یوه غوښتنه دا ده چې باید ځان د بازار د غوښتنو سره عیار کړي دی ته (Market Oriented Government) ویل کیږي، دا ځکه اړین او ضروري ده چې کوم حکومت چې خپلی فیصلی په ځانته ځان کوي هغه عموماً د خپلو وګړو اړتیاوې نشي پوره کولی، نو له دی امله د کار لپاره داسی ضوابط وضع کول پکار دي چې هغه د ټولو وګړو په مخ کې وي، د هغه په اړه ټولو ته معلومات وي تر څو له دی لاری د حکومت سیاستونه وڅارلی شي.¹

خصوصي سکتور

په ښه حکومت داری کی بل فعال او مؤثر جهت خصوصي سکتور دی، خصوصي سکتور هغه آزاد اقتصاد ته ویل کیږي چې د آزاد بازار او د توکو د قیمتونو د تعیین او ټاکنی او د توکو د انتاج او استهلاک د مقدار په ټاکلو کی د آزاد رقابت په کړنلاره تأکید کوي، او په دی توګه د دولت د رول په راکمیدلو او یا په بشپړه توګه د دولت د رول څخه په استغناء باندی منتج کیږي، او د دولت رول یواځی شکلي پاتی کیږي، همدا راز د خصوصي سکتور یو تعریف دا هم کیږي چې دا د شرکتونو او مؤسساتو د هغه لوی مجموعی نوم دی چې افراد، کورنې او د افرادو یوه محدوده مجموعه یې په واک کې لري.²

د نړی اکثر هیوادونه په دی پوهیږي چې خصوصي سکتور هغه اساسي او بنسټیزه منبع ده چې د هر ډول محلي کاري ځواک مصروفولو او په کار اچولو لپاره اقتصادي مجالات پرانیځي، هیوادونه دا هم درک کوي چې خصوصي سکتور په اقتصادي پرمختګ، د ټولنی د وګړو د ژوند د سوبی د پورته کولو او ټولنی ته د ښو خدمتونو د وړاندی کولو یوه بهترینه لاره ده، بناء اقتصاد پوهان او سیاست پوهان اوس په دی عقیده دي چې دولتونه په ځانته ځان او د خصوصي سکتور د ګډون او شراکت څخه پرته انکشاف او پرمختګ نشي کولی، له همدی امله په ټوله نړی کی په خصوصي سکتور او اقتصاد بازار باندی اعتماد زیات شوی دی، زیاتو مخ په ترقی هیوادونو خپل اقتصاد، مالیاتي، نقدي او تجارتي سیستمونه آزاد کړي دي، او داسی قوانین یې جوړ کړي دي چې په هغه کی د خصوصي سکتور رول ډیر قوي شوی او په اقتصاد باندی د دولت گرفت او تسلط راکم شوی دی. په عامه توګه د خصوصي سکتور اهمیت په لاندی ټکو کی په ښه توګه څرګندیږي:

لومړی: د خصوصي سکتور د فعالیت په نتیجه د ټولنی وګړو ته کاري فرصتونه او زمینی برابرېږي، په دی کی د هری مستوی او کچی کاري فرصتونه شامل دي، د عادي او خدماتي پرسونل نه نیولی تر فني او تخصصی پرسونل پوری ټولو ته دا کاري فرصتونه او زمینی مهیا کیږي.

¹ - ددی لپاره وګورئ: الحکم الراشد بین الفکر الاسلامی والفکر الغربی المعاصر ص ۴۵-۵۱.

² - دی لپاره وګورئ: الخوصمة والتصحیحات الهیکلیة ص ۲۰، ضیاء مجید الموسوي، لومړی چاپ، کال ۱۹۹۶م، دیوان المطبوعات الجامعیة، الجزائر.

دويم: اقتصادي وده، انكشاف او ترقي رامنځ ته كېږي، د سرمايه گذاري فرصتونه زياتېږي. دريم: په دولتي ادارو د كار فشار راكميږي، ځكه د دولتي ادارو او خصوصي سكتور د ادارو ترمنځ مسؤليتونه توزیع كېږي، او هره اداره د ټولني په استقرار او پرمختگ كې خپله ونډه لري او خپل رول لوبوي.

څلورم: د خصوصي سكتور د فعاليت په نتيجه كې د حكومت په مالي وضعيت كې ښه والی راځي، په عمومي دولتي بودجه فشار كمېږي ځكه ډيرې هغه سكتورونه چې كه خصوصي سكتور په كښی پانگونه ونه كړي دولت به مجبور وي چې په عمومي بودجه كې ورته مبلغ مختص كړي، د خصوصي سكتور د فعاليت په نتيجه كې د تجارت (صادراتو او وارداتو) د تعادل (Balance of Trade) حالت را ښه كېږي، د خصوصي سكتور د فعاليت په نتيجه كې چې په عمومي بودجه فشار راكم شي نو ددی سره د بهرنیو قرضونو د قسطونو اداء كول اسانېږي، او د داخلي او بهرنیو قرضونو حجم راكميږي. پنځم: د خصوصي سكتور د فعاليت په نتيجه كې د فقر كچه راكميږي، د دولت بودجې ته د ټيكنسونو په شكل كې يوه لوی منبع په لاس ورځي چې دا پخپله د بودجې د عجز په معالجه كې مرسته كوي.

شپږم: د خصوصي سكتور د فعاليت به نتيجه كې د فساد پر ضد مبارزه كې اسانېږي او له منځه وړل يې ممكن گرځي په دی شرط چې د فساد جرړې په حكومتي او عامه اداره كې نه وي.

اوم: د پرمختگ او انكشاف پروسه گړندی كېږي او مؤثريت يې لا هم زياتېږي، او ددی سره د دولت اقتصادي رول راكميږي كوم چې د اوسنيو سياسي مفكرينو له نظره د اقتصادي ودی لپاره يو اړين او ضروري گام دی.

د دی حقيقت د درك كولو نه وروسته چې د يو هيواد د پرمختگ لپاره د دولتونو او حكومتونو تر څنگ په دی كار كې د خصوصي سكتور ونډه او شركت اړين او ضروري دی، دولتونه د لاندی اقداماتو له لاری كولی شي چې د خصوصي سكتور د ودی او ددی شراكت او گډون د دوام او استمرار لپاره لاری چاری برابرې كړي:

1. په عمومي اقتصادي محيط كې بايد استقرار رامنځ ته كړي، په دی معنی چې د اقتصادي محيط پوری اړونده قوانين د سياسي حكومتونو د تغيير او تبديل سره بدلون ونه مومي بلكه دا د يوې مستمری استراتیژی برخه وي چې د دی اطمینان په نتيجه كې خلك په خصوصي سكتور كې پانگونه وكړي.

2. بازار هميشه د رقابت لپاره پرانيستی وي، او دا هغه وخت رامنځ ته كېږي چې يو سكتور د كوم دولتي يا يو خصوصي شركت په انحصار او احتكار كې ورنكړي شي.

3. په دی باندی تاكيد صورت ونیسی چې فقيران او د كمو امكاناتو درلودونكي وگړي بايد هميشه هغه مالی او فنی اسانتياوې ترلاسه كړي چې په نتيجه كې يې دوي د ټولنی په انكشاف او انتاج كې ونډه ولرلی شي او خپل معیسی حالت هم ښه كړی شي.

4. هغه پروژې تقويه كول چې د كار زمينی برابروي، پانگونه را جلبوي، او په ځانگړی توگه فقيرو طبقاتو ته د ټكنالوژی، فنی مهارتونو او معرفت په انتقال كې مرسته كوي.

5. د قوانينو تطبيق او پخپله د دولت له لوری په هغه التزام.

6. د بشري منابع وده تشويقول او داسی اسانتياوې برابرول چې بشري منابع وده وكړي.

7. د ژوند د چاپيريال او بشري منابعو او مواردو ساتنه.

كه حكومتونه چيرته دا قضایا په نظر كې ونیسی نو خصوصي سكتور وده كولی شي او په ښه حكومت داری كې خپل ونډه سرته رسولی شي.

• د دولتي او خصوصي سكتور شراكت

ټولنی ته د ښو خدمتونو د وړاندی كولو بهترينه لار د دولتی او غير دولتي ادارو گډون او شراكت (Public Private Partnership) (PPP) دی، چې ددی لاری دولت د خصوصي سكتور د مؤسساتو سره د زيربنای تأسيساتو د جوړولو او د هغه څخه د عامه خدماتو او يا هم د دولتی سكتور پوری ځانگړو خدماتو د وړاندی كولو لپاره تړونونه لاسليك كوي، چې په نتيجه كې يې د خصوصي سكتور له لوری جوړ شوي زيربنایي تأسيسات د دولت ملكيت گرځي او په دی توگه د هيواد زيربنایي تأسيسات پياوړي كېږي، او د تړون په موده كې دولت د معياري خدماتو د وړاندی كولو لپاره په خصوصي سكتور مراقبت كوي.

د خدماتو په وړاندی كولو كې د خصوصي سكتور شريكولو په نتيجه كې به د خدماتو په كیفيت كې مثبت بدلون رامنځته شي، ځكه چې د ټولنی وگړي به په ډير لږ وخت كې ښه خدمتونه ترلاسه كړي شي، او د هغه روتين چې په يو شمير دولتي ادارو حاكم دی له هغه څخه به ټولنه وزغورل شي، د تاجرانو او په خصوصي سكتور كې د پانگه اچونكو په مخ كې لوی مشكلات او خنډونه بی ځايه اضافی مصرفونه، غير يقينی صورت حال، د په عامه او دولتي ادارو كې د فساد موجوديت، او د دولتی مناصبو د استغلال او د هغه څخه د سوء استفادی په نتيجه كې رامنځ ته كيدونکی ناتوانی او ضعف او د بيروكراسی بی ځايه مداخله او لاس وهنه ده، بناء د خدماتو د ښه كولو، د تجارتي او خدماتي كارونو د ودی او په هيواد كې د پرمختگ لپاره د دولتي اداری فعاليت، كفاءت، محاسبه او شفافيت ډير اړين او ضروري دی، د خصوصي سكتور او دولت ترمنځ شراكت هغه مشكلات له منځه وړي چې د دی دواړو څخه د هر يو جهت په مؤسساتو كې موجود وي او د ټولنی وگړو ته مطلوب خدمات په ښه او مناسب ډول رسېږي.

له بل پلوه خصوصي سكتور په اداره كې د دولت سره د شريك په حيث خپل هغه اجتماعي مسؤليت هم په ښه توگه تر سره كولی شي چې د هغه پر غاړه پروت دی، هغه د مدني ټولنو د فعاليتونو لپاره د وسائلو په مهيا كولو سره د اجتماعي مسؤليتونو په سرته رسولو كې خپلی ونډی ته پراختيا هم وركولی شي، ددی تر څنگ د اړتيا وړ تجارو، فني مهارتونو، علم او معرفت او بودجې په برابرولو سره خصوصي سكتور د دولتی ارگانونو او مدني ټولنو سره په شراكت د ټولنی په پرمختگ او پرمختيايي پروژو كې پراخه ونډه درلودلی شي، د بيلگی په توگه خصوصي سكتور د بی كوره خلكو لپاره د كور جوړولو په موخه د قرضونو وركولو، د بی وزله محصلينو لپاره د وړيا يا په قرض د تعليمي سكالرشونو برابرولو همدا راز په تعليمی میدان كې د پانگ اچونې، ترينگونو د برابرولو، د ظرفيتونو د لوړولو او داسی نورو لارو خپل اجتماعي او ټولنيز مسؤليتونه سر ته رسولی شي.

ددی تر څنگ خصوصي سکتور د کار او فعالیت په ډیرو ساحاتو کې د فساد مخنیوی کولی شي په ځانګړې توګه کله چې قوي مؤسسات ولري او مؤسسات یې په خپلو کې تنسيق ولري، همدا راز د اړونده جهتونو او مؤسساتو لپاره د معلوماتو د نشر په نتیجه کې د دولتي سکتور په مؤسساتو کې د شفافیت د رامنځ ته کولو کې مرسته کولی شي، خو دا ټول هغه وخت ممکن دي چې د دولت له لوري لاندې قضایا په نظر کې ونیول شي:

1. د قانون حکمراني: د کارونو د تنظيم لپاره باید عادلانه قوانین وجود ولري، د قوانینو د جوړولو پروسه باید اصلاح شي، هغه مؤسسات چې قانون پری پلی کېږي باید د قانون جوړولو په پروسه کې شریک وي، په دویم قدم کې د قانون تطبیق باید په عادلانه شکل تأمین کړی شي، که قانون په انتقائي شکل تطبیق شي (چې په یو چا تطبیق شي او بل څوک تری مستثنی کړی شي) نو بیا که هر څومر بڼه قانون وجود ولري هغه بیا یواځې نه دا چې مطلوبه نتائج تری په لاس نه راځي بلکه په ټولنه کې په هغه مؤسساتو کې د مظلومیت احساس تقویه کوي چې یواځې په هغوي قانون تطبیقېږي، همدا راز عدلي او قانونی ادارې او ددوی سره همکاري د قانون تطبیقونکی ادارې باید اصلاح وي هلته باید فساد وجود ونه لري، د فساد د نه موجودیت ترڅنگ باید کفایت او استعداد هم ولري.
2. د ټیکسونو عادلانه او مؤثر نظام جوړول او د هغه په عادلانه توګه تطبیقول، او هغه په داسې توګه چې دولت څومره خدمات دی ادارو ته وړاندې کوي ایښودل شوي ټیکسونه باید د هغه سره متناسب وي.
3. د خصوصي سکتور پوری اړونده لوائح باید په شفافه او درسته توګه صیانت کړی شي او عامه او دولتي اداره باید تقویه او اصلاح کړی شي، که لوائح په درسته توګه صیانت نه شي په غلطه توګه د هغه تفسیر مشکلات او ستونزی جوړولی شي او که دولتي اداره ضعیفه او بی کفایته وي هغه په درسته توګه د تطبیق فرصت نه پیدا کوي.
4. د دولت له لوري د فساد پر ضد د مبارزې کلک هوډ، د فساد له منځه وړل، د خصوصي سکتور د کار په مخ کې د پرتو خنډونو له منځه وړل او د تعاملاتو د مصارفو راکمول یو بل اړین کار دی.
5. د داسې بازار کار ایجادول چې د هغه بنسټ په ازاد رقابت ایښودل شوی وي، فعال او مؤثر وي او د رقابت په نتیجه کې تقویه شي¹.

مدني ټولنی

د بڼه حکومت داری په رامنځ ته کولو کې بل مؤثر جهت مدني ټولنی دي، مدني ټولنی څه ته ویل کېږي؟ دا څرنگه په بڼه حکومت داری کې مؤثر جهت او لوری بلل کېږي؟ دا هغه قضایا دي چې دلته پری بحث کوو.

د حکومت داری په نوو طریقو کې ګورو چې د نوو داسې مؤثرو جهتونو او اړخونو د شریکولو خبره مطرح کېږي چې هغه ټولنیز مسؤلیتونه پر غاړه واخلي چې د بڼه حکومت داری نظریه یې مطرح کوي، په دی کې مهمترین جهت مدني ټولنی دي، دا مدني ټولنی په هغه حالت کې خپل رول په ډیره مؤثره توګه لوبولی شي چې هغه ته (Governance beyond the state) (د دولت نه ور اخوا حکومت داری) ویل کېږي، په دی معنی چې د دولت د سلطی څخه بیرون هم حکومت داری شته او مدني ټولنی باید په هغه ساحه کې رول ولوبوي، له همدی ځایه د دولت، خصوصي سکتور، او مدني ټولنو ترمنځ د شراکت قضیه مطرح کېږي، او دا شراکت ددی غوښتنه کوي چې د مدني ټولنو د مؤسساتو د ادارې اسلوب او طریقه باید پرمخ تللی وي، او مؤسساتي اړخ یې باید تقویه شي تر څو په دی شراکت کې خپل رول په استقلالیت سره تر سره کړی شي، نو کله چې د بڼه حکومت داری او دوامداری پرمختیا په ضمن کې مدني ټولنو د رول خبره مطرح کېږي نو دا د حکومت او دولت د تضعیف په معنی نه بلکه په حقیقت کې دا د دولت او حکومت د حمایت په معنی دی.

أ- د مدني ټولنی مفهوم

مدني ټولنه د غربی تاریخ په اوږدو کې په بیلا بیلو معناګانو استعمال شوی ده، چې په لنډ ډول یې دلته یاونه اړینه بولم: لومړی: مدني ټولنه د (دولت) په معنی استعمال شوی ده، او دا ځکه چې دا د اجتماعي تړون (Social contract) په نتیجه کې منځ ته راځي، او دا د طبیعي ټولنی د متقابل مفهوم په حیث استعمال شوی ده، د پخواني یوناني فکر په امتداد توماس هوبز (۱۵۸۸-۱۶۷۹م) مدني ټولنه د حکومت په معنی بولي چې د ټولنیز تړون پر بنسټ رامنځ ته کېږي او اصل هدف یې (د ځان ساتنه او مصنویت) او د جنگونو او په خلکو باندې د تجاوز او تیري مخنیوی دی، په دی توپیر چې په یوناني فکر کې حکومت د انساني رشد یو طبیعي مرحله بلل کیده، او یواځې د ځان ساتنی په منظور منځ ته نه راتله، بلکه د طبیعي رشد یوه مرحله بلل کیدله چې انسان ورته د پختګی په نتیجه کې حتما رسېږي.

جان لاک (۱۶۶۳-۱۷۰۴م) هم مدني ټولنه د ټولنیز تړون زېږنده بولي خو د توماس هوبز برخلاف ددی اصلي او بنسټیزه موخه د ځان مصئونیت نه بلکه ددی تړون بنسټیزه موخه د (ملکیت) ساتنه او تأمینول بولي، په دی معنی چې مدني ټولنه ددی لپاره رامنځ ته کېږي چې خلک د خپلو ملکیتونو ساتنه وکړی شي او خپل مادي ګټی تأمین کړی شي، چې په دی توګه جان لاک د مدني ټولنی مفهوم ته د امنیتي بعد ترڅنگ اقتصادي بعد هم ور زیات کړ. د جان جاک روسو (۱۷۱۲-۱۷۷۸م) له نظره د طبیعي حالت نه ټولنیز حالت ته انتقال د اخلاقي التزام او د فردي غوښتنو او غرایزو د پوره کولو پر ځای د عدالت د پلی کولو پر بنسټ صورت نیسي، له دی امله د (روسو) له نظره مدني ټولنه هغه قانونمنده، د اخلاقو او عدالت پر بنسټ ولاړه ټولنه ده چې هلته افراد د خپلو انفرادي غوښتنو، انفرادي خوښیو، اختیاراتو او ازادیو څخه تیرېږي او د هغه پر ځای د یو اجتماعي تړون پر بنسټ د ټولنی ارادی ته غاړه ږدي، نو د روسو له نظره هم مدني ټولنه د طبیعي ټولنی یو متقابل مفهوم دی د یو ټولنیز تړون په نتیجه کې رامنځ ته کېږي.

د کلاسیکو سیاسی اقتصاد پوهانو لکه ادم سمیت او ډیویډ ریکاردو له نظره مدني ټولنه هغه جوړښتونه دي چې د خصوصي غوښتنو ترڅنگ عمومي ګټی هم تأمین کړي، د دوي له نظره مدني ټولنه د کوم ټولنیز تړون په نتیجه کې نه رامنځ ته کېږي بلکه د ټولنو طبیعي تکامل د (تجارتی او اقتصادي ټولنی) د رامنځ ته کیدو لامل ګرځي، بناء د دوي له نظره مدني ټولنی هغه څه دي چې ازاد رقابت او سوله ییز اجتماعي تعامل ته فضاء برابره کړي، د ټولنو طبیعي تکامل د سیاسي ټولنی رامنځته

¹ - د یو شمیر مفاهیمو لپاره وګورئ: (قیاس قوة الدولة من خلال الحكم الراشد اسقاط على التجربة الجزائرية) د دکتور الأخضر عزی او دکتور غالم جلطی لیکنه په انترنت باندې له لاندی لینک په پی دی ایف بڼه پرته ده (<http://www.transparency.org.kw.au-ti.org/upload/books/263.pdf>) د مراجعی نیټه ۲۰۱۹/۲/۱۰م.

کیدو لپاره نه بلکه د تجارتي او اقتصادي ټولنی رامنځ ته کیدو لپاره زمینه سازی کوي، د دوي له نظره سیاست او کورني ارزښتونه او تصورات انسان تر خپلی اغیزی لاندی نه راوړي، بلکه یواځی اقتصاد او خپلی مادي گټی دي چی انسان ته سمت او سو ورکوي، بناء همدا اقتصاد د مدني ټولنی محور دی، او همدا د انسان د هڅو محور هم دی.

هیگل (۱۷۷۰-۱۸۳۱) مدنی ټولنه د حکومت یو ابتدائی او ناقص شکل گنی، هغه وایی د انسانانو ترمنځ روابط په دری سطوح وجود لري (کورنی، مدني ټولنی او حکومت) د کورنی په سطح روابط او اړیکي د هیگل له نظره د اخلاقی تعهداتو، یووالی، عشق او حقوقو څخه د باخبری مظهر دی، د کورنی په دننه کی د انسانانو ترمنځ اړیکي د شخصي گټو په محور نه را څرخیری، بلکه هلته اخلاقیات، حقوق، محبت او احترام حاکم وي، هلته خود گذري او د خپلو گټو څخه تنازل او ایثار حاکم وي، خو د هیگل له نظره انسان په همدی حالت کی نشي پاتی کیدلی، بلکه د اقتصادي اړتیاو له امله باید یوی بلی دائری ته منتقل شي چی هلته اړیکي د شخصي گټو پر بنسټ تنظیمیری، هلته تنافس وي، هلته یو دبل څخه مخ ته کیدل وي، دلته یو انسان دی ته اړتیا لري چی ددی د گټو څخه دفاع وکړی شي، ځکه په دی حالت کی کله فرد او انسان د دولت په مقابل کی هم قرار نیسي، دی دائری ته چی د انسانانو د گټو څخه دفاع کوي مدني ټولنه ویل کیږي، د اړیکو دریمه دائره د دولت په ضمن کی اړیکي دي، دولت په حقیقت کی د هیگل له نظره د عمومي منافع ساتونکی دی، عمومي منافع او گټی کله کله د فردي گټو سره په تصادم او تقابل کی واقع کیږي، په دی توگه هیگل د کورنی او دولت ترمنځ هغه واسطی او منځنی دائری ته مدني ټولنه وایی چی یوه بشري ټولنه ورته اړتیا لري^۱.

په اوسنیو او معاصرو ټولنو کی د اقتصادي، ټولنیزو او فرهنگي تحولاتو په نتیجه کی چی کوم اساسي او بنسټیز تحول رامنځ ته شو هغه ته (نړیوالتوب) یا (Globalization) ویل کیږي، د تیری پیړی په نهمه لسيزه کی د (نړیوالتوب) د مفهوم سره د مدني ټولنی مفهوم اړیکه پیدا کړه، او دا هغه وخت چی د هغه حالت په تقابل کی چی نړیوالتوب مسلط کول غوښتل، مدني ټولنی د یو مستقل جوړښت په حیث په نړیوال او سیمیز نظام کی د ټولنیزو واکداری او قیادت په حیث تبارز وکړ، ځکه د ډیرو هغه جهتونو له پلوه چی د نړیوالتوب سره یې تضاد درلود مدني ټولنی یې د هغه په مقابل کی د بدیلو جوړښتونو په حیث وړاندی کولی، خو په قرار قرار (نړیوالتوب) دا مفهوم هم تر خپل سیوري لاندی راوست او د هغه اغراضو او اهدافو لپاره یې تری استفاده پیل کړه چی دی پدیدې د خپل ځان لپاره ټاکلي و، ددی په نتیجه کی د نړیوالی مدني ټولنی اصطلاح رامنځ ته شوه.

ب- په اوسنی وخت کی د مدني ټولنی تعریف

سره له دی چی په اوسنی زمانه کی د مدني ټولنی اصطلاح زیاته استعمالیری خو ددی سره سره تر اوسه یې د مدلول او معنی په اړه وحدت نظر وجود نه لري، دلته د یو لړ تعریفونو یادونه کوم، تر څو وروسته یې د ځانگړتیاو په نتیجه کی په دقیقه توگه مدلول مشخص کړی شو.

لومړی: هغه بیلا بیل رضا کار تنظیمونه، انجمنونه او ټولنی چی د غړو د ازادی ارادی په غوښتنه منځ ته راځي او موخه یې د هغوي د گټو ساتل او د هغه څخه دفاع او ساتنه کول وي، د بیلگی په توگه سیاسي تنظیمونه، صنفی اتحادیې، مسلکي اتحادیې، تخصصی تنظیمونه، د مشترکو گټو پر بنسټ جوړی شوی ټولنی او غیر دولتي ټولنی^۲.

دویم: دا تعریف د هیگل د نظری څخه په مباشره توگه متأثر دی، وایی: مدني ټولنه د هغه مؤسساتو، فعالیتونو او جوړښتونو نوم دی چی له یوی خوا د کورنی (چی هغه بنسټیزه ډبره ده چی هغه د ټولنی د ټولنیز نظام او د ارزښتونو د سیستم بنسټ او بنیاد مهیا کوي) او له بلی خوا د دولت او د هغه د مؤسساتو او ادارو ترمنځ د یو مرکز او منځگړي حیثیت ولري.

دریم: مدني ټولنه د هغه سیاسی، اقتصادي او فرهنگي مؤسساتو د مجموعی نوم دی چی هر یو یې په بیلا بیلو ساحاتو کی د دولت د تسلط څخه په آزاده توگه کار کوي تر څو خپلی بیلابیلی موخی لاس ته راوړي، چی څه یې سیاسی موخی دي لکه په ملي کچه په تصمیم نیولو کی گډون چی دا کار د بیلگی په توگه سیاسی تنظیمونه کوي، او څه یې صنفی موخی دي لکه د خپلی صنفی اتحادیې د غړو د اقتصادي گټو څخه دفاع کول، د اړونده مسلکي اتحادیې د مسلکي خدماتو د ښه کولو او د غړو د گټو څخه دفاع کول، او څه فرهنگي موخی دی لکه د لیکوالانو او فرهنگیانو ټولنی، او فرهنگي انجمنونه چی هره ټولنه او انجمن د خپلو غړو د توجهاتو سره سم په ټولنه کی پوهه او آگاهی خپروي، او څه ټولنیزو موخی دي او دا هغه ټولنی سرتو رسوي چی د ټولنی په پرمختگ کی د ونډی اخیستلو په موخه ټولنیز کار د خپل فعالیت میدان گرځوي، نو ویلی شو چی د مدني ټولنی مهم عناصر په لاندی ډول دي: سیاسی تنظیمونه، صنفی اتحادیې، مسلکي ټولنی، ټولنیز او فرهنگي انجمنونه^۳.

ددی پورته تعریفونو په نظر کی نیولو سره ویلی شو چی د مدني ټولنی د موجودیت لپاره د یو څه بنسټیزو عناصرو موجودیت اړین دی، کله چی دا عناصر په کومه ټولنه او مؤسسه او تنظیم کی وجود ولري نو هغه ته مور مدني ټولنه ویلی شو، که دا عناصر وجود ونه لري نو بیا مدني ټولنی وجود نه لري ولو که ډیری زیاتی ټولنی او انجمنونه هم په څرگنده توگه په ټولنه کی وجود ولري، دا عناصر په لاندی ډول دي:

لومړی: د رضاکارانه او تطوعي کار موجودیت: مدني ټولنه د ازادی ارادی په نتیجه کی منځ ته راځي، له همدی امله دا د قرابت او کورنیو اړیکو پر بنسټ باندی د رامنځ ته شو ټولنو سره توپیر لري، لکه کورنی، قبیله او داسی نور، ځکه دی ډول ټولنو ته انسان مجبورا نسبت پیدا کوي، په دی کی د هغه رضا او خوښی ته نه کتل کیږي، نو چیرته چی انسان په خپله خوښه د کومی ټولنی غړیتوب قبول او مسترد نه کړی شي هغه ته مدني ټولنه نشي ویل کیدلی.

۱- ددی ټولو تعریفونو لپاره وگورئ: جامعه مدنی: گفتارها، زمینه ها و تجربه ها فصل اول از ص ۲۳-۵۸. تالیف: کاظم علمداری، طبع (توانا) آموزشکده آنلاین برای جامعه مدنی ایران (<https://tavaana.org/>)

۲- التطور الديمقراطي فی الوطن العربي، د حسنین توفیق ابراهیم یو مضمون چی د مصر څخه چاپ کیدونکی مشهوری مجلی (السیاسة الدولية) په ۱۴۲ گنه کی چاپ شوی، گنه ۱۴۲، اکتوبر ۲۰۰۰م کال.

۳- د سیف الدین عبد الفتاح مضمون چی عنوانی یې دی (المجتمع المدني والدولة فی الفكر والممارسة الاجتماعية المعاصرة) چی په یو علمي سیمینار کی یې لوستلی وه چی عنوان یې وه (المجتمع المدني فی الوطن العربي و دوره فی تحقیق الديمقراطية) ددی سیمینار ټول بحثونه تر همدی نوم لاندی د مرکز دراسات الوحدة العربية، بیروت، له لوری په ۱۹۹۲م کال کی چاپ شوی دي، دد لپاره وگورئ د همدی کتاب ۲۹۲۹ صفحه.

دويم: ټولنيز جوړښت: مدني ټولنه د ټولنيزو جوړښتونو او تنظيمونو مجموعه ده، چې هر تنظيم او جوړښت بيا خپل افراد او غړي لري چې په خپله خوښه او اراده يې د هغه غړيتوب د هغه شروطو سره سم خپل کړي وي چې پر بنسټ يې دا ټولنه او تنظيم تشکيل شوی وي، او دا هغه څه دي چې د عامو تقليدي ټولنو څخه ورته ځانگړتيا وربښي، او په عين وخت کې ددی مؤسساتي حيثيت ته اشاره کوي چې دا د اوسني تمدني ژوند ځانگړتيا بلل کېږي.

دريم: اخلاقي او سلوکي ځانگړتيا: د مدني ټولنی يوه ځانگړتيا دا ده چې هغه اختلاف او تنوع مني او قبلوي، لکه څرنگه چې ځان ته حق ورکوي چې د خپلو حقوقو څخه دفاع وکړي همدا راز نورو ته هم ددی حق ورکوي چې مدني ټولنی تشکيل کړي او د خپلو مادي او معنوي حقوقو څخه دفاع وکړي، همدا راز ټول اختلافات که د يوې ټولنی په داخل کې وي او که د نورو مدني ټولنو سره يې ولري او که د مدني ټولنو او حکومت ترمنځ وي دا ټول په مسالمت آمیزه لارو، او د متقابل احترام، يو بل د تحمل، همکارې او سالم رقابت په فضاء کې ورته حل لټوي.

صموئيل هنتنگتن (S. Huntington) د مدني ټولنی د ځانگړتياو په اړه وايي: دا هغه ټولنی دي چې د جمود پر ځای د هر ډول ظروفو او حالاتو سره ځان عيارولی شي، دا حکومت او نورو جهتونو ته د اطاعت او تسليميدو پر ځای د استقلاليت پر بنسټ ولاړه ده، همدا راز دا تنظيمي انقياد پر ځای د يو خپلمنځي عقد (Contract) پر بنسټ ولاړه ټولنه ده، ددی تر څنګ د انقسام او تنازع پر ځای همغږي او انسجام خوښوي. د همدی ځانگړتياو په نظر کې نيولو سره د مدني ټولنو د تشکيل بنسټيز عناصر په لاندی توګه په ګوته کولی شو:

1. مدني ټولنه هغه منظمی تجمع ته ويل کېږي چې يو رسمي تشکل او هيکل ولري او دا يو دائمي تشکل وي يعنی مؤقت جوړښت نه وي.
2. په عمومي توګه يې هدف ربح او مادي ګټه لاس ته راوړل نه وي.
3. په مؤسساتي لحاظ د حکومت سره تړاو ونه لري، ولو که د حکومت له لوری تمويل هم شي او د دولت او د هغه د بعضی مؤسساتو څخه فنډ هم ترلاسه کړي.
4. پخپله متحرکه وي، د بل چا له لوری نه تحريک کېږي.
5. په رضاکارانه مشارکت بناء وي.
6. پخپله سياسي ممارست ونه لري سره له دې چې د بعضی سياسي قضایاو په اړه دريځ ولري او په ځانگړی توګه د هغه قضایاو په اړه چې په عمومي پاليسيو اغيز لري، د داسی قضایاو په اړه يې دريځ نيول طبيعي کار دی¹.

په ښه حکومت داری کې د مدني ټولنی ونډه

مدني ټولنه د اوسني غربي فکر نيو ليبراليزم له مخی په ديموکراتیکو ټولنو کې ډير اساسی رول لوبوي، بلکه ددی لاری دوي غواړي هغه مشکلات او ستونزی حل کړي چې د ديموکراسی په سيستم کې راڅرګندی شوي دي، ځکه دا فکر په دی يقين لري چې د انسان ازادي بايد محدوده نه کړی شي، له همدی امله تصور يې دادی چې د حکومت تسلط تر اخیری کچې پوری راکم کړی شي، دولت بايد مرکزي سلطی او واک په حيث کار ونه کړي، محلي حکومت داري بايد تقويه کړی شي، د حکومت د تسلط د راکمولو په موخه غواړي چې مدني ټولنی په دی لړ کې رول ولري، او د حکومت او دولت د تسلط او واک د راکمولو لپاره نری ګټه پورته کړی شي، دوي وايي مدني ټولنه د حکومت او کورنی ترمنځ هغه حلقه ده چې د ديموکراسی د تقويت لپاره بايد په ټولنه کې بنسټيز رول ولوبوي، چې په دی کې دولت د واک او تسلط راکمول، د سياسي مشارکت او ګډون تقويه کول، د بشري حقوقو ته د درناوي او التزام پياوړی کول، د خپلو غړو د ګټو ساتنه، په خپلو ټولنو کې د ديموکراتیکو ارزښتونو د تقويي له لاری د قيادتونو روزل او ټولنی ته وړاندی کول، او په خپل منځ کې د رقيبو مؤسساتو ترمنځ د اړیکو د ټينګولو له لاری په اقتصادي سمون او اصلاح کې ونډه درلودل، او په دی توګه د دولت او مدني ژوند تقويه کول شامل دي.

له دی امله مدني ټولنی د نوي ليبراليزم له نظره د ښه حکومت داری يو بنسټيز عنصر بلل کېږي، ځکه چې د ښه حکومت داری بنسټ په شفافيت، مسؤوليت، د قانون په حاکميت، په ديموکراتیکي هدفمندی محاسبی باندی ايښودل شوی دی، ددی ترڅنګ ښه حکومت داري په دی بناء ده چې نظام تر کومی کچې د ټولنی غوښتنو ته په ځواب ويلو کې مؤثریت (Effective) لري او په دی اړه څومره فعال (Efficient) دی. مدني ټولنه د لاندی لارو د ښه حکومت اړدی په راوړلو کې فعاله ونډه درلودلی شي:

❖ د قانون حکومت داري او د تابعیت حقوق

د اوسنی متمدنی ټولنی بنسټ په دی ايښودل شوی چې د ټولنی د وګړو د ټولنيزو حقوقو، او د هغوي د شخصي- او عمومي ازاديو د رعایت تر څنګ په کښی د قانون په چوکاټ کې د تابعیت مساوي حقوق لازم او ملزوم ګڼل کېږي، له همدی امله په ننني زمانه کې د يو حکومت مشروعيت په همدی معيار تلل کېږي چې د قانون پر وړاندی د يو هیواد تابعیت لرونکی په حقوقو او واجباتو کې تر کومی کچې يوشانته او مساوي دي، او تر کومی کچې بنسټيزی ازادی خوندي دي، او تر کومی کچې په حکومت داری کې مشارکت او ګډون وجود لري؟ او د قانون او حق حکومت داري هغه وخت منځ ته راتلاي او تثبيتيديلی شي چې د حکومت او مدني ټولنی ترمنځ په متعادلو اړیکو د عملي التزام ضمانت وجود ولري، او هغه وخت دا کار شونی دی چې د مدني ټولنی مؤسسات د ديموکراسی، بشري حقوقو، د منصفانه او عادلانه پرمختګ او انکشاف د رامنځ ته کولو لپاره کار وکړي، او د حکومت داری د ښه کولو لپاره د عدل، ټولنيزو خدماتو، لامرکزیت، ملي مشارکت، حکومتونه د خپلو کړنو او خپلو مسؤوليتونو په اړه محاسبی ته د تابع کولو په اړه بيلا بيل اجراءات سرته ورسوي. په دی لار کې مدني ټولنی بنسټيز رول لوبولی شي چې د قانون حاکمیت ته لاره هواره کړي، او په عامه ادارو د فشار له لاری ددی زمينه برابره کړي چې د قانون په وړاندی ټول خلک بايد برابر واوسېږي، همدا راز ټول وګړي او د هیواد ټول اتباع د تابعیت د حقوقو څخه برخمن وي.

❖ د سياسي نو سازی تسريع او ديموکراسی ته مشروعيت ورکول

د مدني ټولنی مؤسسات د سياسي پروسی په انکشاف او نوي کولو کې ډير مهم رول لوبوي، په ځانگړی توګه په هغه ټولنو کې چې وروسته پاتی دي او يو ناسالم سياسي حالت په کښی حاکم دی، او سياسي ممارست او حکومتي اداره هم پکښی سمه نه ده، سره له دې چې هلته حاکم نظامونه کونښن کوي چې د ديموکراتیک

¹ - ددی لپاره وګورئ: اداره شؤون الدولة والمجتمع، ص ۲۳ د جمعة او سلوی شعراوی ليکنه، مرکز دراسات واستشارات الادارة العامة، قاهرة، مصر.

بدلون نه وروسته د سياسي اصلاح په لور گامونه پورته کړي، غواړي چې د احزابو تعدد ومني، بشري حقوقو ته احترام ولري، د سياسي گډون او مشارکت پرمخ دروازي پرانيځي، د انتخاباتو په نتيجه کې د واک ادلون بدلون ومني، خو ددی ټولو سره سره دا اصلاحات ډير محدود پاتې کيږي او حساس مسائل تر پوښنې لاندې نه راوړي لکه د واقعي سياسي واک د ليرد قضيه¹، له همدې امله ټول سياسي نوښتونه د جمود سره مخ وي او سرسري اجراءات بلل کيږي چې ټولنه يې د گټو څخه هيڅ استفاده نشي کولی.

په داسې حالاتو کې مدني ټولنی ته اړتيا پيدا کيږي تر څو خپل مسؤوليت درک کړي او خپل استعدادونه په کار واچوي او بدائل وړاندې کړي، او د واقعي ديموکراسۍ په رامنځ ته کولو، د بشر د حقوقو په ساتنه او په ټولنه کې د بنسټيزو ازاديو د ساتنې له لارې د ټولنی په دوامدار پرمختگ کې اساسی رول ولوبوي، يا په بل تعبیر هغه مشکلات چې ديموکراسي ورسره مخ ده، او کوم توقعات چې ددی سياسي سيستم څخه خلکو درلودل او اوس يې په يو شمير ټولنو کې د تحقق څخه عاجز دی هغه بايد د مدني ټولنی د مؤسساتو له لارې لاس ته راوړل شي.

❖ د استبدادي تعامل څخه د وگړو ساتنه

د نيوليبراليزم له نظره د (واک) او (معرفت) ترمنځ يو ديالکتیکي اړيکه وجود لري، ددی فکر له نظره د (نوي دولت) مؤسسات بايد د افرادو غوښتنو ته زيات استجاب ولري، او دا ځکه چې دا مؤسسات مثبت گرا مؤسسات دي او ددی لپاره رامنځ ته شوي چې بشري حقوق خوندي کړي، د خپلو وگړو حقوق، د هغوي امنيت او سلامتي وساتي او د قانون حاکميت تثبيت کړي، ددی فکر پر بنسټ (مشروع نظام او دولت) هغه دی چې د قانون په دائره کې کار کوي تر څو خپل اتباع د استبدادي تعامل څخه وساتي.

خو کله چې يو نظام او يو حکومت د خپلو مجبوريټونو او التزاماتو له امله دا مسؤوليت نه پوره کوي، نو په داسې حالت کې بيا نيوليبراليزم چې کومه طرحه وړاندې کوي هغه د خصوصي سکتور او مدني ټولنی د مسؤوليتونو زياتيدل دي، او د حکومت د مداخلې مخنيوی او راکمول دي، او د داسې ميداني او عملي فعاليتونو په لاره اچول دي چې د (واک) بيلا بيل اشکال رامنځ ته کړي او په دی توگه توازن رامنځ ته کړي.

ددی ترڅنگ د مدني ټولنی مؤسسات په سياسي ميدان کې د حکومت او نظام د محاسبي مسؤوليت او د هغه پروژو د مصداقیت په اړه پوښتنه کول پر غاړه لري چې حکومت يې د لاس لاندې لري، همدا راز د حکومت د کارونو څارنه د نادرستو فيصلو د بدلولو لپاره په حکومت باندې د رأی عامه د راپارولو له لارې فشار وارد هم د مدني ټولنو په مسؤوليتونو کې شامل دي. په دی توگه وينو چې د مدني ټولنو مسؤوليت يواځې په څو خيره کارونو او خدماتي ميدان کې نه راخلاصه کيږي بلکه دا په ښه حکومت دارۍ، د ټولنی په اقتصادي پرمختگ، درستی قانون گذارۍ او داسې نورو ميدانونو کې ډير مؤثر رول لوبوي².

ايا د مدني ټولنی تصور ديموکراسي ژغورلی شي؟

داسې ښکاري چې د مدني ټولنی د تصور د مطرح کولو بنسټيزه موخه د ديموکراسۍ د نظريې تکميل او د هغه يو لړ مشکلاتو لپاره حل وړاندې کول و چې د معاصرې نړۍ ديموکراتيکه سياسي ټولنه ورسره لاس او گريوان ده، دا مشکلات په دی تأکيد کوي چې اوسنی سياسي ټولنی په واقعي معنی ديموکراتيکي نه دي، او د سياسي فعال وگړي تصور د ديموکراسۍ تضمین نشي کولی ځکه چې اوسنی دولت په حقيقت کې د هغه هيواد د اتباعو په توان او وسع کې نه دی، نو دا کار بايد مدني ټولنه وکړي.

بايد وگورو چې مدنی ټولنه ترکومی کچې د ديموکراسۍ موجوده ضعفونه او نقائص معالجه کولی شي، ددی لپاره دا اړينه ده چې د ديموکراسۍ اوسني مشکلات او نقائص په ډير لنډ ډول دلته ياد کړم:

1. اکثره ديموکراتيک نظامونه په متفاوتو کچو د اداري او مالي فساد، د مال دارانو او زورواکانو د نفوذ او د فريب کاريو او حقائقو باندې د پردی اچولو څخه خالي نه دي.
2. د ديموکراتيکو نظامونو په جوړولو او رامنځ ته کولو کې د هيواد د اتباعو د گډون او د مشارکت کچه ډيره محدوده ده، ځکه چې لومړی خو ډير کم شمير خلک رايه ورکوي او بيا د ورکړ شوو رايو په يو فيصدي باندې حکومت تشکيلیږي.
3. د مهمو او اساسي قضايو په اړه په تصميم نيولو کې ملتونه ډيره کمه ونډه لري، ځکه اکثره تصميمونه د ولس د يو کمی فيصدي تمثيل کونکی حکومتونه نيسي او نورې لارې وجود نه لري چې ولس په تصميم نيولو کې شريک واوسي.
4. د معقدو او پيچيده سياسي او اقتصادي مسائلو د ادراک امکانات د عامو وگړو لپاره ورځ په ورځ را په کميدو دي، ځکه د شخصي مشکلاتو د زياتوالي له امله ددی مسائلو په اړه د فکر، بحث او تحقيق کولو فرصت د خلکو څخه سلب شوی دی، او له بله پلوه ددی مسائلو په اړه د ابهام کچه هم په لوړيدو ده، او کله چې څوک ددی قضايو عمق ته ونه رسيږي څرنگه ممکن ده چې د هغه په اړه په تصميم نيولو کې گډون وکړي.
5. د ټولنيزو اړيکو د وسائلو او د رسنيزو لويو لويو ادارو رامنځ ته کيدل، او د عامو خلکو په اذهانو د اغيزی مؤثر او پيچيده کرنلارو د ايجاديدلو حقائقو ته رسيدل نور هم ستونزمن کړي دي.
6. د حکومتونو او اقتصادي غول پيکرو جهتونو په لاس کې د حقائقو د پټولو، خلکو ته د فريب ورکولو، او د واقعيتونو د تحريفولو ... توان ورځ په ورځ په زياتيدو دی.

¹ - په ځانگړی توگه په هغه هيوادونو کې چې تر اوسه پوری پکښې شاهي نظام حاکم دی، هلته انتخابات هم سرته رسيږي نور هر ډول ظاهري کارونه د ديموکراسۍ د اصولو سره سم سرته رسيږي مگر واقعي واک د شاه سره وي، لکه اردن، المغرب او داسې نور هيوادونه.

² - دی لپاره وگورئ: الحکم الراشد بين الفكر الغربي والاسلامي ص ٦٦-٧٥ مخکی تير شوی مصدر.

په داسی حالاتو کی د مدني ټولنی څخه ددی توقع کبېري چی د سیاسي مشارکت او گډون کچه به پورته کړي، او هغه مشکلات او ستونزی چی د قانون گذاری او حقوق بشر او قانون ته د احترام، په قانون گذارې کی د گډون او مشارکت په میدان کی رامنځ ته شوي دي مدني ټولنی به یې رفع کړي، مگر داسی ښکاری چی دا کار د حقیقت څخه لیری دی، ځکه چی:

لومړی: د مدني ټولنی مؤسسات که په مخ په پرمختگ هیوادونو کی په قوت سره وجود نه لري، مگر په پرمخ تللو هیوادونو کی ډیر په قوت سره وجود لري، هلته سیاسي قوي احزاب وجود لري، ورځپاڼي، مسلکي اتحادیې، صنفی اتحادیې، مذهبی او غیر مذهبی انجمنونه، د بشر، ښځو، او اطفالو د حقوقو څخه مدافعی ټولنی او داسی نور په پوره قوت سره په هغه ټولنو کی وجود لري، مگر ددی سره سره دیموکراسي هلته هم د هغه مشکلاتو سره لاس او گریوان ده چی مخکی مو ورته اشاره وکړه، نو له دی ثابت شوه چی د دیموکراسی د مشکلاتو حل په دی که نه دی چی د مدني ټولنی مؤسسات تقویه کړی شي، ددی مشکلاتو حل باید په کوم بل ځای کی ولټول شي.

دویم: بله خبره دا چی څه ضمانت وجود لري چی هغه مشکلات چی د دیموکراسی په مخکی یې د مشکل په حیث تبارز وکړ د مدني ټولنی د مؤسساتو په مخکی به نه راولاړېږي، د مدني ټولنی مؤسسات به څرنګه د زورواکانو او مالدارانو د اغیزو نه محفوظ پاتی شي، څرنګه به د فریب کاریو، د حقائقو د مسخ کولو، د حقائقو د پټولو څخه ځان وساتلی شي، شاید د مدني ټولنی مؤسسات افرادو ته د فریب ورکولو لاری لږي مشکلی کړي خو هغه بندولی نه شي، کله چی د مدني ټولنی مؤسسات رامنځ ته شي هلته د فریب او چل ول اسالیب هم پیچیده شي، د بیلګی په توګه په غربي نړی کی مدني ټولنه ډیره غښتلی ده خو په هماغه اندازه د هغه سره د تعامل لاری او اسالیب هم پیچلی شوي دي.¹

اتم: حکومت داری او دوامدار انساني پرمختګ

د ښه حکومت داری مفهوم د دوامداره بشري پرمختګ (Sustainable human development) سره تړلی دی، ځکه همدا ښه حکومت داری ده چی اقتصادي پرمختګ په دوامداره بشري پرمختګ بدلولی شي، د اقتصادي پرمختګ څخه اصلي موخه هم همدا بشري دوامداره پرمختګ لاس ته راوړل دي، که چیرته اقتصادي پرمختګ په بشري پرمختګ منتج نه شي هغه په حقیقت کی پرمختګ نه دی، له همدی امله د ملګرو ملتونو پراختیایی پروګرام (UNDP) چی د څو کلونو راهیسی د بشري پرمختګ په اړه کوم راپورونه خپروي هغه ټول د ژوند د نوعیت په مفهوم او د پرمختګ په پروسه کی د انسان په محوریت باندی راڅرخیري، او د همدی امله ملګرو ملتونو چی د هیوادونو د تصنیف کوم معیارونه ټاکلي هغه هم د بشري پرمختګ معیارونه دي لکه (د ولادت په وخت کی د عمر تخمین، د فرد د حقیقی آمدن اوسط، د صحت خدماتو کیفیت، د تعلیم او تحصیل کچه او کیفیت او داسی نور) په دی لړ کی لاندی بنسټیزو نقطی د پام وړ دي:

1. اقتصادي پرمختګ یواځی د دوامداری بشري پرمختیا یوه وسیله ده، پخپل ذات کی کوم هدف نه دی، له دی امله ښه حکومت یواځی د اقتصادي پرمختګ په لاس ته راوړلو اکتفاء نه کوي، بلکه ځان د هیواد د اتباعو د ژوند د ښه والی لپاره د وضع کړی شوو معیارونو او شاخصونو د لاس ته راوړلو څخه مطمئن کوي، دا شاخصونه یواځی مادي شاخصونه نه دي چی مادي پانګه معلوموي، بلکه دا معیارونه او شاخصونه په بشري منابعو کی د اړینی پانګونی کچه معلوموي، د بیلګی په توګه صحت او تعلیم هغه مصارف دي چی حکومت او دولت یې تحمل کوي مگر دا په حقیقت د اوږدی مودی هغه ضروري پانګونه ده چی د یو لوی شمیر اتباعو ژوند ورسره ښه کبېري.

2. بشري دوامدار پرمختګ په حقیقت کی یو دیموکراتیک پرمختګ دی چی غواړی یو عادلانه ټولنیز نظام رامنځ ته کړي، او د هیواد د اتباعو د پراخه مشارکت او گډون، د مهمو اقشارو او ټولنو توانمند کولو، د هیواد د اتباعو لپاره د فرصتونو او چانسونو د زیاتوالی له لاری د هغوي بشري ظرفیتونه لوړ کړي، د فرصتونو او چانسونو موجودیت په دی معنی دی چی دی وګړو ته ازادی، د معرفت او علم ترلاسه کول او مؤسساتی توانمندي ترلاسه ده.

3. د دوامدار بشري پرمختګ په مفهوم کی د (دوامداره) معنی دا ده چی دا پرمختګ باید یو عادلانه پرمختګ وي، چی په ملي کچه باید ټولی سیمی او ټول ملیتونه تری برخمن وي، په نړیواله کچه د فقیرو او ثروتمندو هیوادونو ترمنځ د ثروت او مال د عادلانه توزیع غوښتنه کوي، او د زمانی په لحاظ هم د اوسني نسل او هم راتلونکو نسلونو د گټو په عادلانه توګه رعایت کوي، او دا ټول ددی غوښتنه کوي چی باید د هیواد ټول اتباع په دی کی ونډه ولري، او دا ونډه او گډون هغه وخت مؤثر او فعال کیدلی شي کله چی د هیواد ټول اتباع او په ځانګړی توګه فقیران او د ټولنی لویدلی قشر توانمند کړی شي، او د خپل مسؤولیتونو په پورته کولو او د خپلو واجباتو د پوره کولو او د خپلو حقوقو څخه د دفاع کولو جوګه شي.

4. د هیواد د اتباعو د توانمند کولو او د هغوي د اختیاراتو د پراخه کولو غوښتنه دا ده چی په بیلابیلو کچو او بیلابیلو شکلونو د دوي گډون تقویه کړی شي د بیلګی په توګه د حکومتي مؤسساتو لپاره په عامو ټاکنو او انتخاباتو کی گډون، د سیاسي احزابو او گوندونو د رول د مؤثریت له لاری، د احزابو د تعدد او ددوی ترمنځ د سالم رقابت له لاری، د مسلکي او صنفی فعالیتونو د ازادی، او د مدني ټولنی د مؤسساتو د استقلالیت له لاری دا گډون او مشارکت تقویه کیدلی شي.

5. د ښه حکومت داری تر سیوری لاندی د دوامدار بشري پرمختګ لپاره لاندی پنځه بنسټیز معیارونه او شاخصونه ټاکل شوي دي:

أ- توانمندي (Empowerment) د هیواد د اتباعو ظرفیتونه او اختیارات دومره پراخول چی عملا په هغه تصمیمونو کی شریک شي د دوي د ژوند پوری تړلی دي او د دوي ژوند تری متأثر کبېري.

ب- همکاري (Cooperation) د همکاري څخه هدف اړین ټولنیز تفاعل دی، نو په طبیعی توګه په دی کی خپلی ټولنی ته انتساب او په هغه کی ذوب کیدل شامل دي.

ت- په توزیع کی عدل او انصاف (Equity) په دی کی یواځی د ثروت او آمدن توزیع نه ده بلکه په دی کی د امکاناتو او فرصتونو عادلانه توزیع هم شامله ده.

¹ - ددی لپاره وګورئ: دین وجامعه مدنی (په فارسی ژبه) لیکوال: احمد واعظی، مجله کتاب نقد، ص ۲۱۸ دا لیکنه په لاندی لینک باندی په انترنت خپره شوی ده: <http://ensani.ir/file/download/article/20120327175230-3045-10.pdf>

ث- دوام (Sustainability) د دوامدار بودن معنی دا ده چی باید د اوسنیو نسلونو ضرورتونه او اړتیاوی پوره کړی شي خو دا باید د راتلونکو نسلونو په ژوند ناوړه او سلبي اغیزی ونه لري.

ج- د امنیت احساس (Security) په دی کی د ژوند په اړه د امنیت احساس شامل دی چی انسان باید د هیڅ ډول تهدیدونو، متعدي امراضو ظلم او د خپل کور کلی پریښودلو باندی تهدید نه شي.

6. د ملگرو ملتونو له نظره د ښه حکومت داری پر بنسټ باندی ولاړه دوامدار بشري پرمختگ په لاندی دوه بنسټیزو محورونو باندی راڅرخیري، چی لومړی یې د بشري ظرفیتونو په داسی توگه لوړول دي چی د هغی له لاری انسان د انسانی رفاه لوړی سوی او کیفیت ته ورسیری چی په دی کی د ښه صحت سره اوږد ژوند، د علم او معرفت لوړه کچه، او د هر ډول تبعیض نه پرته ټول انسانانو ته د ازادۍ د نعمت څخه برخمن کیدل، او دویم یې د انسانی فعالیت په ټولو میدانونو کی باکفایته انسانی کدرونه توظیفول دي، ډیری نړیوالی اداری د ښه حکومت داری معیارونه د حکومتونو د فعالیتونو د ارزونی لپاره د معیار په توگه استعمالوي.

7. واقعي ښه حکومت داری هغه وخت رامنځ ته کیري دا لاندی اهداف تر سره شي:

أ- د قانون په وړاند د ټولو خلکو یو شانته والی او مساوات.

ب- په مؤثره او فعاله توگه د قانون تطبیق (چی استثناءات ونه لري او په انتقائی توگه تطبیق نه شي).

ت- د هیواد دهر وگړي لپاره ددی بشپړ فرصتونه برابر وي چی خپل ځان ثابت کړي او خپلی توانایی په کار واچولی شي، چی د هغه په وړاندی هیڅ ډول تبعیض، محسوبیت او فساد مانع ونه گرځي.

ث- چی حکومتی اداره فعاله او مؤثره وي او کفایت ولري.

ج- چی اداره انتاج ولري او شتمنی بی ځایه مصرف نه کړي¹.

نهم: د پای خبری

په تیرو کړنیو کی مو ولوستل چی ښه حکومت داری څه ته وایي؟ معیارونه یې څه دي؟ د ښه حکومت داری په راوستلو کی گډون کونکی جهتنونه کوم دي؟ او دا کله رغنده او مؤثر رول لوبولی شي؟ ښه حکومت داری په معاصر سیاسی فکر کی یوه نوی طرحه ده، او په حقیقت کی د هغه ستونزو د حل لپاره مطرح شوی ده چی په موجوده سیاسی نظام کی رابرسیره شوی وی، او ددی لپاره طرحه شوی چی سیاسی اصلاحات او ښه حکومت داری د بشري پرمختگ سره وتړي، په دی کی ډیری بنسټیزو موخی ډیری ښه او انسانی موخی دي چی د لاس ته راوړلو لپاره یې باید هر ډول کوبښن صورت ونیسي، یو لړ موخی او اهداف چی د لیبرالیزم د تصوراتو سره سمی مطرح شوي دي، هغه تعدیل ته اړتیا لري او په اسلامی ټولنو کی هغه ډول تفسیر ته اړتیا لري چی د اسلامی ټولنو د بنسټیزو معتقداتو سره په تعارض کی واقع نه وي، خو ددی موخو د لاسته راوړلو لپاره چی کوم میکانیزم غوره شوی دی شاید په ډیرو برخو کی تعدیل ته اړتیا ولري.

اسلامی نړی باید د انسانی فکر د ټولو منتجاتو او لاس ته راوړنو سره داسی تعامل وکړي چی د هغه د مثبتو اړخونو څخه استفاده وشي او د منفي اغیزو څخه یې ځان وساتل شي، د انسانی فکر منتجات نه د یو وړانده او مقلد ملت په حیث د فهم څخه پرته خپل کړی شي، او نه هم د یو جامد ملت په حیث په مطلقه توگه مسترد کړی شي، د همدی اصل سره سم د ښه حکومت داری اصول او میکانیزم هم باید وڅیړل شي، او دا هم باید بحث شي چی کوم نقاط یې د اسلامی ټولنو د معتقداتو سره توپیر لري هغه باید تعدیل کړی شي، همدا راز دا باید وڅیړل شي چی کوم میکانیزم د ښه حکومت داری د اهدافو د لاس ته راوړلو لپاره په غربی نړی کی وضع شوی دی تر کومی کچی په اسلامی نړی کی د فعالیت وړتیا لري، دا کار په دی اړه ډیرو نقدي بحثونو او څیړنو ته اړتیا لري، که دا کار مو وکړی شو مور خپلی ټولنی د پرمختگ لوړو څوکو ته رسولی شو، ځکه دلته د وساتلو کمبود نشته دلته په واقعي توگه د اداری او پالیسیو مشکلات وجود لري.

¹ - د تفصیل لپاره وگورئ: الحکم الرشید (الأبعاد والمعاییر والمتطلبات) ص ۹-۱۰ د. نبیل البابی، المعهد المصري للدراسات، د صدور نیټه ۹ جنوری ۲۰۱۸م، په لاندی لینک نشر شوی (<https://eipss-eg.org/wp-content/uploads/2018/01/>) الحکم-الرشید-الأبعاد-والمعاییر-والمتطلبات.pdf)